

Anu Ikiinakinere Ekuwuam Ngolo Akwuangan?

Jeffersonville, Indiana, USA

59-1217

1 Ete ayong enupit lokaato Neville akidokio ngakan.

Ete ayong ebe ayiakatar ayong ngakingiseta ngaare. Kona, ariamuni ayong nu taparacu nakware, anierae emam ayong esaa ngolo aripikinia ikec nakuwar na anguna kus, acie paki aloemut angolo bien. Kona, ani keyiakatar idiotunganan akingiset alotooma eemut edio, yautu akuwar apei, ido apedori ayong alemar ikec akuwar ngina etupakini.

Kona, akuwar ngina ataparacu eitanit ayong ariamun, kori ayiakaunor, koribe, ngidi kejjiaanakinak, erae kepedor; kemam, ngidi kiliok ka ngaberu ngulu ajokak, ngulu gogong ngulu epedorete anyarare alotooma apaki ngina ka akiitanit, ebe alotooma nguna...

Ikigeuni iwon akuwar ngina ataparacu, kelunyar eemut, nakidokonokinio ngakan, ka, anguna ke ekuwuam angolo akwuangan. Ka nait, eyiakaun e...iyiakatar iyes abaati kus akiboyio ane erae kiitanit iyes, ngirwua daadang ngulu iyengitere, erae keyaikini awoyiau ngin atwanare. Ka nait, erae kemam, erae kiitanit iyong alosit lore kon ailope, kan inyo, ikilakar isua, erae kidoloki iyong nakibois ngina...ngiyieni iyong neni ilosi...

Ikicamit isua ariamun ngikejjiaanakinak ngidi, ekimar kec, erae kerae ikec ngipeyok; ekimar kec, neni ibooyioto ikec, ebe neni ikipedoria iwon ariamun ikec atipei; ka ariamun ipei alore ke epei, ipei alotooma ere ecie, ka icie alotooma ere ecie, kotere epedorete ikec ainakin iyes ngakicoreta, iyes ngulu ipote akiwarit arerengu ngina apolon n angina ikirworo iwon, ebatisimu ngolo ke ekuwuam angolo akwuangan.

2 Akuwar ngina alunyar ikirworo iwon, "neni arae inges." Kerae mono ekuwuam ngolo akwuangan inyo? Ka ikipotu iwon oriamutu ebe ikamunit ibore daadang, ngini eikinit Akuj neni yok. Ee-ee. Alotooma keng ikipotu iwon oriamutu kire jik nguna iitani ekelesia ngolo ka Akuj. Ikipotu iwon oriamutu ebe erae akipucet, ekesinapakinan, akiyengun, ka alelean, ka aiyorit, ka ayiarun. Ka daadang nguna eikinit Akuj ekelesia keng, eperete alotooma ekuwuam ngolo akwuangan.

Ka kona, nakuwar na, ikicamit alimonokin nguna ikamunito, kori akirworo nguna ikamunito, akitatam nguna ikamunito...ayiakatar ayong ngabaruwae ngauni kori ngaomwon nguna angakiro, kori angakigireta, alotooma nguna ikamunito nguna, neni eraakar...akuwar ngina bien aesikinit ayong abaruwa kang ngina angakigireta anguna igiritae iwuapasi ngina a Kruden, ka emam ngeriamuna ayong inges. Ido abu ca ayong ekataki nguna apedori nakolongit na alotooma ngakigiret.

3 Tokona, ka taparacu...nakuwar na ikitatami iwon nguna ikamunito: Arae inyo apeleikinet ngina iyiakiunia Akuj ekuwuam ngolo akwuangan? Inyo etic keng? Erae kerae ibore ngini ti apolon, inyo bo nait eyiakiunia Akuj inges?

Akuwar nait ngina ataparacu ikicamit akirworo nguna ikamunito: erae anguna kon a? ido lopite bo ali iriamunia iyong inges? ka lopite bo ali iripunia iyong ebe iriamu iyong inges?

Ka ani nait, kirikakin iwon nguna, kaapei ka ngakigiret, kitetemunoe angakigiret, isitiyiao ngakigiret anguna angiboro adaadang, ka epote nait ngulu ewarito ekuwuam ngolo akwuangan ngaren. Ka atami elosi akisikwuarunio ngaren, ameun nait anen, ka alosit nait ngaren kaapei ke ekuwuam ngolo akwuangan.

Kona, ikwangina pei taparacu eponiata ngice ngulu alalak acepaki akiboi anagulei ke ekelesia adio paki, apupi ebe oriamutu ngikejjiaanakinak ngulu alalak ka ngitunga ngulu eyienikinito arikokin ngitunga ariamun ekuwuam ngolo akwuangan, akisimukekin ikec, alosit lore ka aberu kaapei ka lokile keng, kori ka itunganan ngini iwarit ekuwuam ngolo akwuangan, ngini icorakinitae alotooma nguna kitiyia.

Erae ca kipedori iyong enumba ngolo ka asim kon kori ekiro ka akibois angina ibooyio iyong neni ke ekeyokon, nakuwar na kori akuwar ngina ataparacu. Inakisi jik neni alokaato Neville epote nait nguna aiun iwon alotooma acunakin anguna ka akimor. Inaki enumba ngolo ka asim neni epatania isua adolokin iyong. Ido nait tema, "ayikaun ayong, ka ani isua...kicamit iyong akiwuaakin ayong tooma lore." Ani kerae aberu bon eyiei lore, epedorio isua akiyiakiyar aberu, ite iyong a, neni ka aberu ana. Ka nait, ani kerae ere ngolo eyiei ekile ka aberu keng, kan inyo, ikipedori isua akiyakiyar ekejjiaanakinan.

Ka ikilakar isua erae kitiyiata iyong kaapei ka isua, anierae ayieni ayong ebe ibuni iyong, angini tunganan, iitanit nu, erae nu nguna epolok noi. Ka totamunito, "inges ngini elakuni etau alotooma adiakar keng, erapi asepic ngina angasesicia." Ite iyong a? ka enyamit akoro ka akure ateran ngina a Kristo. Eyiei inges tooma narieba, akidoun ngidwe ngulu ka Akuj.

4 Ka kona, nakuwar na, eringa iwon nyesioma ngakigiret, ejuurruoto adio paki anguna ka akilip. Ka ani eringa iwon ngilipa, iyes ngulu ijuuruto, eyiakatar iyes alipan? Kikiasi ngakan kus ka temasi, "Akuj. Ayiei kire jik ekiarit akan kang. Ayiakatar ayong akiitanit. Elipit ayong ebe ikingarakini Iyong ayong, Okoe Ekapolon." Ikiterereng iyes daadang Akuj. Ite inges ngakan kus. Ayaasi ngimalaikan ngakilipasinei kus.

5 Ka, Papa ngolo anakuj, ikipotu isua tokona, adolikin Iyong alotooma akilip. Ido, tomam angayiangayiat ebe adaun akilip alokiding ngidwe ka Akuj nakuwar na, alotooma akibois ngina cici na, ka aei ngieosio, ka ekeun isua ngitai alotooma aleleanu ngina ka alakara anakipureta ka Akuj.

Abala Daudi ebe ebuni tooma natukot ngina angikakwuang ka akiteyieniyar alipan keng. Ka nakuwar na, ayiakasi ngakan nguna alalak. Acie paki, nguna edolete, apedori ayong atemar, ngatomonikauni alotooma amiat alotooma ngul ngulu ibooyiete alotooma aduketait nakuwar na ekeunito ngakan kec anguna ka alipan. Itoodiunito ngun, Ekapolon ebe, emam jik ngikipedori isua alosit imam iyong. Ebeit isua arukit ka iyong, angina kolongit. Irae Iyong akiyar kosi, aleliano kosi, angaleu kosi, agogongu kosi ngina ikidarit, akibois kosi, aupali kosi, aupali kosi aneni ke amoit.

Ka pa kepedoritae isua ajiore ejie ngolo ka akiyar imam iyong. Ketiono isua jik akityiakini nguna, ka ebeit isua amecit neni kon ka akileleba. Anierae, ikiyieni isua ebe ikilosu isua alotooma akwap ngina erionon ka ngina emuimui. Ikipiyiono isua emoit alowaitin adaadang, alotooma ainanakin isua ngametegui ka ngalocio. Ngivotin kosi, Ekapolon, eleleba ngalocio nguna ke emoit, akituguwuanakin isua.

6 Ka isua, dang, ikiyieni, anangetakinet ke erot, ikiyiakar angolol ngina aoyian ngina angitorubei ngina enyaritae atwanare akitor. Okoe Ekapolon, ngae bo nait etingi ngakan kosi? Ikiicamit ayienun iyong tokona, Ekapolon. Ikiicamit ayienun ebe iting iyong ngakan kosi, ka atingi isua akan kon, paka ngina ikiyiakaunor isua ayienut ngin ebe ngina eponere isua napaki ngina esidion ngina apolon ngin alotooma akiyar kosi, ngina elomari lopuke ngolo enyaritae atwanare ngol, ido otemasi ka ngikakwuang ngolo ngorok, "ayieni ayong inges alotooma apedor ngina ka ayiarun keng, ka ayieni ayong ebe ngina enyaraa inges, alomuni ayong alokiding ngakatwak."

Kona, Akuj Papa, ikilipit isua ebe kiterereng iyong ngakilipasinei ka acunakina kosi. Kiterereng ngakiro kon. Ka ani kalimu ayong idiobore ngini itegelikina alotooma akirot kori acamit kon, eringa iyong iyiakatar apedor agolokin akituk, ikwa ngina itiyiator iyong alotooma aturukan angingatunyo ngina ayiakar Daniel. Ka ikilipa isua, Ekapolon, ebe tongaa iyong ngaki ka ngitain kosi nakuwar na, kotere, ka tosubaki tooma kec akoro ka akure. Kerae ikec toraut ngulu enyamit akure noi akitodol ngina emam ngejotoorotor kori nginguniata, aiwadio, akitodol ngina ebunio ekesinapakinan.

7 Ikinupit isua ebe ikiyiari alotooma ngirwua ngulu esidiok, alotooma etorube ngolo ka abongun keng. Ka neni inges etenikina ngalimonokineta nu, Ekapolon. Erae anguna angitunga akiiraria, acamun akikwenyaret. Ka kerae, nakuwar na, tolemarae akaboolokot, tokona pei, kiwuakinae lowae ngolo cie ngolo ka abao, tema, "Ekapolon Akuj, arae ayong iborocit ngini ipedori iyong akisitiyia. Tocamaki ekuwuam kon kilelebun neni kang. Toyieunae ayong ka kitiyiaunae ayong ikwa ngina eyiakar acamit kon. Ainaki ayong etau kang, agogongu kang, idiobore kang daadang, neni ke etic kon."

Kiirarae isua, Ekapolon. Ngikiyia isua ne akingolikinio, anakuwar angina ka akiru ana. Ngikiyia isua ne anierae emam akibois acie ngina lotot. Ikiyia isua ne anguna ka apei peleikinet angina ka akiyapara, angina kerer ka angina akwuangan alotooma ngitai kosi, inges atemar, akidunyun diyiete kon, oyienete ebe iikinit iyong ebe erae kidunyun isua diyiete kon, idunyuni iyong dang diyiete kosi. Ka nguna ikec ikiyiakar isua ne. inges ngini ebuni enyamit akoro emam ngebongori enyamit akoro. Tema Yesu "itererengitoe ikec ngulu enyamit akoro ka akure anguna ka akiyookino," "anierae isilelebikinio." Ka ani kilipi iwon amukat, emam ngeriamunio isua amoru. Ikiyiakar iwon ayienut ngin. Kilipi iwon ekoleya, emam ngeriamunio iwon mun. Nait, Akuj Papa yok ikitani iwon ke emaanu angolo anakuj, akirot ka ekuwuam keng ngulu iteyieniyarito nguna ikamunito inges. tobongoki ngakilipasinei kosi, Ekapolon, ka ngakiitaneta kosi, ikwangina ikirubakinia ikidarit aneni kon. Ikilipi alokiro a Yesu Kristo. Amen.

8 Kona, iyes ngulu igirete ngakigireta nu, erae kipedorete iyes angaar kaapei ka ayong ekakwuang Yokana nabo, ekek ngitomon ka ngiomwon. Ikiicamit ageun alokek angolo angitomon ka ngiomwon angolo a Yokana. Ka ogeutu alongaet angolo angitomon ka ngiomwon, ekakwuang Yokana ekek ngitomon ka ngiomwon ka engaet ngolo angitomon ka ngiomwon, ka siomutu atiaket ngina ka akigiret ana tokona. Kona, alotooma nu iriamunete iyes ngakiro nguna alalak nguna acamit ayong akirworo tokona.

Ka totamunito, iyes ngulu iyiakatar ngibaibulio nguna anganyukutae anguna arengak, erengak, erae nu. Erae ngakiro nguna erworit Yesu elope, anguna angun ikiyieni jik ebe ikokinete neni alimunit inges. "elunyar nakuj ka akwap, nait emam ngibusokin akirot keng."

Kona ikilosu asiomun alotooma engaet ngolo angitomon ka ngiomwon ngolo k ekek angolo angitomon ka ngiomwon.

Erae kilipa iyes idiobore alokiro kang, etiyiakini ayong.

Oitakoi akiikinit ngina arerengoni!

Erae kikiminasi iyes ayong, kirica ngakiciket kang.

Ka elipi ayong Papa, ka ebuni ainakin iyes ekesinapakinan ecie, ngolo ebuni akibois ka iyes ngikaru ka

ngikaru;

Tar ekuwuam ngolo ka akiyookino; ngolo emam ngeriamuni akwap, anierae eam ngite inges,...

Kona, iyes ngulu ipote akisiom alobaibuli angolo Angiyonanin, ingolikinete alotooma ane, meere... apolou ngina ka akingolikin anen erae "amisiikin." "Anierae emam ngemisiikinit akwap inges." Erae nguna jik nguna iyookino. Kimiekinae asiomu inges nabo kona.

Tar ekuwuam ngolo ka akiyookino; ngolo...akiyookino; ngolo emam ngepedori akwap ariamun, anierae emam ngite inges, kerae dang ngeyieni inges: nait iyienete iyes inges; (ngae? Ekesinapakinan.) anierae ibooyiete inges ka iyes (alimunet ngina anguna itiyiasi),...ibo i ka inges ka ibuni ayiakau tooma kus.

Inyo inges? ekesinapakina ngolo pei ngol.

Emam ngakaesikini ayong iyes emam pa inapakina: Ayong...

Angini tunganan daadang eyieni atemar ebe "Ayong" erae neni enyarar itunganan ilope.

...abuni ayong neni kus.

Nait adio paki, ka ngekengolikini akwap ayong nabo; nait ipote iyes...nait ikiteete iyes ayong: ikwangina ayiaria ayong, iyes dang iyiarete.

Anakolongit angin iyienunete iyes ebe ayiei ayong tooma Papa, ka iyes tooma kang, ka ayong tooma kus

Erauni nen kiding angatameta kang, nait ikilosi iwon asiomar ngaren iwadio. Kimiekinae osiomu nguna tokona, nabo.

Anakolongit angin (akolongit ngina apolon, akolongit ke etube), akolongit ngin iyienunete iyes ebe ayiei ayong tooma Papa, ka iyes tooma kang, ka ayong tooma kus

Inges ngini iyiakatar ngakiciket kang, ka kiricite ikec, inges ngini akamina ayong: ka eminakini Papa kang inges ngini akamina ayong, ka aminakini ayong inges, ka etoodikin ayong neni keng.

Temari Yuda neni keng, meere Isikariot, Ekapolon, lopite ali itoodiunor iyong neni kosi, ka meere neni ka akwap?

Erae ngina, Kosmos, "ngakinapeta ka akwap." Kisiom iyong ne ejok, iripuni iyong. Erae nakang "g," ka ebalala ane, "kosmos, kori ngakinapeta ka akwap." Ikec ngikelesiyiae, ka nguna cie daadang, ite iyong a.

...lopite ali itoodiunor iyong neni kosi, ka meere neni kec? Alipite itiyiakinia iyong nguna?

Tobongokini Yesu temari neni keng, erae kakamina ayong itunganan, irici ngakiro kang: (amen) ka iminakini Papa inges, ka ikiponi isua neni keng, ka etarautu inges akibois kosi.

Inges ngini emam ngakamina ayong emam ngirici ngalimununueta kang:...

Epedori akiric ngalimununueta nguna ke ekelesia, nait kiricite ngalimununueta keng, ite iyong a.

...ka ngakiro nguna ipupete iyes meere nguna kang, nait nguna a Papa kang angolo ekeyakuunit ayong.

Erwor ayong ngiboro lu neni kus, ikwa ngina ayiakar kaapei ka iyes.

Nait ekesinapakinan, ngolo erae ekuwuam ngolo akwuangan, ngolo eyakuuni Papa alokiro kang, ebuni akitatam iyes ngiboro daadang, ka eyauni ngiboro lu daadang (erae nguna ngakiro keng) nakisiitunet kus, nguna daadang akalimoki ayong iyes.

Anipeleikinet eyakuunitor Akuj ekuwuam ngolo akwuangan nait? Kerae inges kiyataki ngarerengisio nakiro keng.

9 Tema Yesu, ebe, "Anakolongit angin iyienunete iyes ebe ayiei ayong tooma Papa, ka Papa tooma kang, ka irae iyes...ayiei ayong tooma kus, ka iyiakasi iyes tooma kang." Kona, erae kikiilosi iwon alimun nu...

Kona, totamunito epote nu ayiakaun nakikamet.

Abu Ekristayot ngolo erae emucurus, okonyara ayong, alo Louisville, ngapakio nguna alunyarosi. Tema inges, "erae ngileec, Billy, ebe ngalimonokineta nu, ikwa ngina ilimunitor iyong akuwar ngina bien, ebe emam ngedoleneete nalipio ngatomon womwon ane akilo amiat ka ngatomon kan, kori ngamiyae ngaarei, ngitunga ngamiyae ngauni aloyekalu kon."

Abu ayong otema, "ekile, alotooma ngilapio ngikan kapei ameun tokona, erae kididi Yesu, ebuni akwap daadang akiirar nu." Ite iyong a?

Elosete ngatepua ngun akwap daadang, ite iyong a, akirimor. Ka, anguna angun, ikitatami isua tokona ane nguna ikinupit isua ebe iyookino, ka nguna ikiriamu isua ebe etogogongiyo Akuj ebe erae nguna iyookino.

10 Kona, apeleikinet, arae inyo apeleikinit Akuj eyakuuni ekuwuam ngolo akwuangan? Kona, kegirak ayong nguna, Yokana ekek ngitomon ka ngiomwon, ageikin alongaet angolo angitomon ka ngiomwon, ka asiomar ekek ngol, anguna ka apetetait. Apeleikinet ka Akuj, ikiriamu ane, alotooma ayiakuun ekuwuam ngolo akwuangan, arae apeleikinet apei, kotere Akuj elope iboi alokelesia keng ka akirucor ngakinapeta keng isitiyiae ekelesia.

Ebe, Akuj alotooma Kristo, erucorit ngakinapeta keng aneni a Kristo; aneni a Kristo, tooma ekelesia, arucor etic keng aneni ke ekelesia.

Kona, ikiyieni iwon ebe erae ekuwuam ngolo akwuangan. Ikipotu iwon oanyutu, akuwar ngina a bien, ebe erae Akuj.

Kona, ngina ikitamakinia iwon nguna ka Akuj, Papa, ikwa ngina erworitor yesu ane, Papa keng; Akuj, lokoku, ikwa Yesu; Akuj, ekuwuam ngolo akwuangan, ikwa ngolo ikinyarit iwon nakolongit na, kona, emam ngerae apolou keng ebe eyiakasi ngitunga ngiuni, Ngakujio nguna egelegelea. Erae apolou keng ebe eyiei Akuj apei alotooma ngapision ngauni.

Olimutu iwon ikona. Nguna daadang arae Akuj, abu tobukoki tooma Kristo, anierae abu inges tobuko bon ka tobukoki tooma Kristo. "ka arae Kristo akilele ka akujuwuanut alotooma akuwan." Neni arae Yehova daadang, abu tobukoki tooma Kristo.

Nguna daadang arae Kristo, abu tobukoki tooma lokelesia; meere neni apei tunganan, nait tooma akuwan daadang. Anen, neni ikibunio iwon kaapei alotooma akimorikina, ikiyiakar iwon apedor. Nguna daadnag arae Akuj, ayiakasi tooma Kristo; nguna daadang arae Kristo, eyiakasi tooma iyes.

"Anierae abu Akuj tonap akuwan, kiboi alokiding yok." Timoteo ngolo ke epei ekek ngiuni engaet ngitomon ka ngikan kapei, erae kigirete iyes, "tomam akitoronet epol akimunono ngina ka akerit Akuj: anierae aponi kitoodiunae Akuj alotooma akuwan, ka ikipotu iwon otapa inges. Akuj, Yehova, enapi akuwan, ka tolosite anakwap, ka ikipotu iwon engolikisi inges angakonyen yok."

11 Iyienete iyes, alotooma ekek ngolo pei ngol, ngolo a Yokana ekek ngitomon ka ngiomwon, tema Pilipo, "Ekapolon, kitoodikinae isua Papa, ka ikisimwuonikini isua."

Tema Yesu, "aya ayong aoyiau ayiei ka iyes, Pilipo, ka ngikiyieni iyong a? kikingolik iyong ayong, ingolik iyong Papa. Ka inyo ibaakar iyong neni kang, 'kitoodikinae isua Papa a?'" Abu Akuj tonap akuwan.

Kona inges lo ane. Ikibala ebe, arae Papa Akuj aneni kus. Ikiyiei iwon ameun aneni ka Adam. Akuj, Papa, ayiei kidiama Musa ka ngidwe ngulu a Isirael, alotooma epir ngolo ka akim. Anen, Akuj kaapei ka iwon, alotooma Kristo; tolosenenee ka iwon, erworos ka iwon, kimuji ka iwon, tojotoe ka iwon. Akuj alokidiana yok; Akuj ka iwon; ka kona Akuj alotooma yok. Nguna daadang arae Akuj, apotu tolotum tooma Kristo; nguna daadang arae Kristo, apotu tolotum tooma ekelesia.

Inyo inges? Akuj itiyiae alotooma kon. Iwadio daadang alotooma akwap neni ecamitor inges anyarare iyong, iyiei iyong jik nen, itiyiae aneni kon akitiyiaun acamit keng. Epite ngolo ebeitor iwon akitalakar Akuj anguna! Akuj, ekuwuam ngolo akwuangan, eyakuunitae anguna ka apeleikinet angina ka akibooyio alokelesia keng, elosi alotooma ngina nyamet, itiyiaunit acamit keng ngina ekujuwuana.

12 Ani ikikienatar iyong ngitunga, emam ngikikienatar iyong, ekienatar inges ngolo ikiyakuuni iyong. Angun abu Yesu tema, "irereng iyes ngina irworeta ngitunga ngikabilae daadang ngulu ka aronis akitidingit iyes, ikongin, anguna ke ekiro kang. Irereng iyes." Ka, nabo, "daadang ngulu eyiarete iyookino Kristo itorete nakisicianeta."

Anierae, ngina etoodiyaror Akuj alotooma Kristo, apotu toremokinos inges. Ngae abu toremokin inges, neni aronon noi? Ekelesia. Abu ekelesia toremokin inges, neni aronon. Apotu toremokinos inges noi adepar ekameran. Apotu toremokinos inges noi adepar ngitunga ngulu cie. Arae ekelesia abu toremokin inges. Angun, anguna angun, ngina ingolikinia iyong kosmos, "ngakinapeta ka akwap, emam pa ayieni inges akwap," apolou keng ebe, "emam pa ayieni, neni ti enyaritae "ekelesia." Abu inges bu neni angulu keng ke elope, ka ngulu pa apotu kijiaut inges."

"Nait ngulu alalak ngulu apotu kijiaut inges, neni kec abu inaki apedor araun ngidwe ka Akuj, neni angulu apotu tonupa ekiro keng." Okoe, epite ngolo ebeitor iwon ominas ka omaete inges! apeleikinet ka Akuj, ecamit araun alotooma akimor!

13 ikwa, eringa iwon ngeesikina akiroit ngina, esitiyiata na; alorwua a Ruth, alotooma ekisil ngolo ka alakunio, ngina aesikinia Naume ebuku, anguna ka akikatakinet, ka ngatiokisio. Abu tolot nakwap ngina a Moab, ngulu ca ajalame, ngulu arae ngikristo ke ekiro. Anierae apote ngimoabin aneni anakoku a Lot, ka anyaritae ca ikec ngikanupak, ka kinyialal. Tosodi nait lokile keng atwanare, ka totwaka ngisapa keng ngulu yarei. Ani ebonguni lore, Naume...ani ebongunete Ruth ka naume, apei alotooma ngaterak keng, Orupa, abu tema ebongori inges nakwap keng, neni angakujio keng, lokelesia keng, ka lotunga keng. Ido abu Naume kikataki akingitakin Ruth abongor, nait abu inges tema, "erae ngitunga kon ngulu kang. Erae Akuj kon ngina kang. Neni itwanikini iyong, neni atwanikini ayong dang. Neni ikinukanio iyong, neni akanukakinio ayong dang neni. Ka emam ngabongori ayong."

Erae nen ngina engaarotor itunganan ngakonyen. Emam idiobore ngini itegelikina ngini apotu nguna abasi ngitunga keng kitiyiaut, "ilosu iyong ama araun akacalan ilipi kori idiobore." Emam ngun pa apotu kitiyiaut idiobore ngini itegelikina aneni a Ruth. Ayiei apeleikinet ka Akuj ngina abeit akitodolikin.

14 Ka ikwa ngina pei tokona ikinyamitor iyes akoro anguna ke ekuwuam angolo akwuangan nakuwar na, erae idiobore alotooma kon, ngini ikiriunit iyong, ebe ebeit acamit ngina ka Akuj aneni kon akitodolikin, ikwa ngina ayiakar aneni a Ruth.

Ebob eemut noi! Ngapedori ayong aesikin inges, alotooma adio paki. Iyienete iyes ekisil ngolo ka alakunio, ebe ngina Boaz...iyienete iyes eemut ngolo edepanaror Ruth alomanikor ka toriamu akision aneni a Boaz. Ka ani eringa ngiita inges, ayiei inges alakun daadang atwaniyarit Naume. Ka ngolo bon apedori alakun eyiakae a Naume ngolo emasara, alotooma ekisil ngolo ka alakunio, ayapikini eyienet; abeit ikec toyienas eringa inges ngelakuna. Ka arae ngol eyienet keng ngolo ayapi. Ka ayiei inges alimor alokingaren ebuku angitunga, alokinga ekidor, kori alimor alongaren ngitunga daadang ebe abu inges tolaku daadang nguna atwaniyarit Naume. Ka abu Boaz kitiyia nguna alotooma apetor amukat keng alokingaren ngikasikou, ka atemar, "erae keyiei idiotunganan ne ngini eyiakatar idiobore ngini erae ngini a Naume, alaku ayong ibore ngini nakolongit na."

15 Ka epite ngolo abu ayong kitiyia ngolo, abu kiwuap ngikisila keng. Emam ngepedori Akuj, ainakin iyong ekisil epei akiwuap ido kiwupiete inges ecie. Iwuapin inges ngikisila keng ke elope. Anen nait, Akuj, kotere elakuni ekelesia ngolo aolit, akwap ngina aolit, ngisuban ngulu aoliyorito; Akuj, ngolo emam ngesaluuunui alotooma ekuwuam, alakun ngitunga ngulu aoliyorito, abu Akuj elope torau eyienet aitunganan, ekile, lokoku ngolo abu inges toyieki nakooki a Maria. Ka ani elimori inges alokingaren ngitunga daadang, kori ayienaanut; alokinga ngidorin ngulu a Yerusalem, aponi kikiarae inges alokiding nakuj ka akwap, tosodi atwanare, ka alakun ibore daadang. ka alotooma ayiare, abu inges kitesegu ekelesia kotere ebuni inges elope akibooyio, ka akimor ka akirworo, akilimakinnet ngina ka akimor ngin ngina aponi totwaniyarae alomakikor ke Eden neni abunionoo Akuj angina tabong, esaa ngolo ke ekelesia.

Iripunito iyes a? Abuneene Akuj inyipun amwanis ngina ka apaaran, edoiyori akolong. Eyiei idiobore ngini ikamunit ngina eyapiyaria awariun, etamunete ngitunga ke ekelesia ka nguna ka Akuj; ngikristo. Ite iyong akolong edoiyori, iripuni iyong akolong kon edoiyori.

16 Ka alotooma ariripikinet ngina ka atabong abuni inges kwap ka akirworo ka inges. ka anen abu inges totwania akimor ngin, anierae emam pa acamakini inges asecit akitiyia nguna.

Ka abu inges tonap akuwan ka kiboi alokiding yok, kotere inges ebonguni nabo lotunga, ka akiboi alotunga, ka akinyiakun itunganan loyiakae ngolo ka akimor ka inges nabo, ka ainakin inges apedor ngina ainakin it inges Akuj.

Erae ngina apeleikinet ngina ke ekuwuam angolo akwuangan. Erae Papa, nabo, Akuj Papa iboi alotooma kus, itiyiae ngakinapeta keng, akirikakin akitemokinnet ngina ka alakunio; itiyiae aneni kus, ikitaraunit eketiyian kaapei ka inges; ikiinakin itiyong akibois, ikiinakin itiyong atiaket ngina alokaato kon angolo imasara, lokaato ka nakaato ngina eolit; ikiinakin itiyong ekuwuam keng ka amina keng, alosit akirika ngulu eolito, ikwa ngina etiyia inges alomanikor ke Eden. "Adam, Adam, ai iyiei iyong?" nguna ikec itiyiae ekuwuam ngolo akwuangan neni ke ekile kori aberu. Ngina elomunia tooma lotau keng ka tosodi akiboikin, eyiei akure ka akoro anguna angitai angulu eoliyorito.

Ngina inges ationis alotooma ngamoreta nakolongit na. Emam atapio ngina ke ekuwuam ngina itemokino alotooma keng, alosit anguna angitai angulu eolito ka ngulu iridate. Erae nguna noi ayieun ekiro, kori ekelesia, kori aduketait, kori edin, akilo akinapeta it ngina ka ariamun ngitai. Ipte ngolo eraakar ibore ngini ikisioni! Kikipedo iwon akiboi anen noi.

17 Abu Akuj tobukokin tooma Kristo. Iyookino.

Abu Kristo tobukokin tooma ekelesia. Angun, kona kiteete, "Anakolongit angin iyeyinunete iyes ebe ayiei ayong tooma Papa, ka iyiakasi iyes tooma kang, ka ayiei ayong tooma kus. Iyeyinunete iyes anakolongit angin." Anierae, erae, erae ibore daadang akinapeta it apei ngina ka alakunio ebunit kwap, ebe Akuj ebongunit akiboi alotooma, akiboi kaapei, ka akimor ka ngitunga keng, ikwa ngina pei etiyiator

inges anakisiakinet.

Kona, anen, ani kedua inges akiwuakin ekelesia keng loyiakae ngolo ke erwor, kiwuaki inges ekelesia keng nakibois ngina epedoria inges alel alotooma, ka amina, ka akimaima, ka akimor, anen ebuni nait Eden. Inyiakari inges ekelesia keng neni aesikinia inges, akinyiakar Eden nabo, nen neni emasaror. Inges, kona...neni inges esiakinia inges, or ebusokinor. Neni inges inyiakarere inges, ka nguna igiritae nguna emam ekitotonet anguna ikamunito alakunio, akinyiakun ikec jik nakibois ngin nabo.

18 Ayiei ekelesia nakwap alotooma apaki adio. Ka ekelesia, kire, kelunyar akinyiakunio, ngina angikaru apei liput ka ngamiyae ngakan ngina anganyameta anguna kirionok...Arae Luther ekenyiajukan ngolo esiaunan abunore kelunyar akirimoret ngina angikiakia. Ka nait ngina abunio Luther, tolemuni Akuj ekuwuam edio tobukokini tooma lokelesia, alotooma akitojokio. Ka anit alorwua a Wesley, tobukokin nabo iwadio, alotooma akitokwuangunio. Ka ikwa ngina arubakinia anyamet epoloe, tar paka nangetakinet, elelebi Akuj ekelesia keng. Tongolongoleki kingolik erae kiyookino kori mam.

Kingolik anyamet ngina a Luther, iyese ngulu isiomete ngiemuto ngulu ngorok, kingolik akisikwuarunio kec ka nguna apotu ikec kitiyiata. Kingolik epite ngolo apoloo akisikwuarunio ngina a Wesley, etiae ka apedor angina ayiakatar ikec, nait alotooma ekodet angitunga angulu ikidioko. Kingolik alotooma ngirwua ngulu a Pentekoste, ekabila ngolo ka akisikwuarunio angina ayiakatar ikec, oitakoi apiare ngina alalan apolon.

19 Ka dang, abaruwa ngina angiemuto ngina enyaritae epeyionon yok ngolo ke esabit, abaruwa a katolika, abu inakinite alimoret ebe apotu ngulu a Pentekoste tolimonokis akitodol ngina ebelekinioto ngitunga abunget apei ka ngamiyae ngakan ngitai kec alotooma epei karu, kiloa ngikelesiyiae daadang imorikinitae. Apotu ngikatolikae bon kilocokis, temasi ebe, abunget. Alotooma abaruwae kec angilopeyiek angina enyaritae epeyionon ngolo ke esabit, abu tolimo ebe apotu ngulu a Pentekoste kilout ikec.

Ka, totamunito, erae ngakibelonokinioto nguna a Pentekoste ngakibelonokinioto nguna ileleba ekuwuam ngolo akwuangan. Alotooma ekodet ngolo angitunga angulu ekidioko, ageikinia, alowae angolo cie angolo ke ediding anen, ka adung-gu ngina ngorot. Ka emam tar apedorito ngaberu agielun ngasogis. Eperete alorot angolo ka agaarimos, ido tolemununuyiete ekidikidi akiledenar, ka kipoonokinete ngidwe kec ngamukati. Nait adolu tokona nibore ani? Ekelesia ngolo ka apedor noi ngolo ewuoi anakwap nakolongit na, meere anakonyen ka akwap, nait anakonyen ka Akuj, anierae itogogongiyorit inges alotooma nguna itiyiae inges anguna kec. Ebukokina inges tooma kec, ebukokinit inges tooma.

20 Kingolik nait tokona nguna apotu kitiyiaun, Akuj ebukokin neni kec. Kona ayiakaun ekelesia nakibois, ameun aneni a Luther, Wesley, idio eyiei akisikwuarunio neni a Pentekoste; ka tokona neni ka anyamet ana angina ikiyiarua iwon, anguna ke ekuwuam angolo akwuangan angolo pei angol, idio keng iyatakina. Kona, ngina eteyiarunotor ngulu a Luther alokaku ka ama, apotu toriamut atiahet ngina ke ekuwuam angolo akwuangan. Ngina etokwuangunotor ngulu a Methodiste, arae etic ngolo ke ekuwuam angolo akwuangan. Kitee, arae atiahet ke ekuwuam angolo akwuangan. "emam ngeraunio ikec ngulu edolito emamkae iwon," ikwa ngina ebaakatar ngakigiret. Ite iyong a?

Kona, Akuj, ikwa ngina acaunia akica alorwua angulu esidiok, ikiitanit inges iwon, iitanit inges ibore ngini apolon aneni yok. Anierae, "neni einakinitae nguna alalak, iitanio nguna alalak." Angun ebuni inges akiitan nguna alalak aneni yok adepar aneni angulu a Luther kori ngulu a Methodiste, anierae ikilosu iwon anakica angina apolon, kaapei ka apedor ngina apolon, ka ngina apolon...ke esuuda ngolo apolon adepar ngolo ariamunito ikec. Kona, ikiyiakar iwon esuuda ngolo apolon ngolo ka ayiarun. Ikiyiakar iwon ngiboro ngulu esiposi noi, ngulu akire jik adepar ikec.

21 Nait ikwuan ca ngina alimokinitor ayong esukul ngolo a Luther, ngapakio nguna alunyarosi.

Apotu ikec temasi, "inyo eriamunitae iwon?"

Abu ayong otema, "abu ekile kitaki ekidikidi mana. Tolomunete ngikui ngulu esiaunak, tosodi inges atemar, 'alakara Ekapolon anguna ke ekidikidi angolo alomu' kire, ayiakatar inges, nait ayiakar inges aloyiakae angolo editiyia bon. Kelunyar apaki, torauni atorm."

Tosodete ngisilu alomun aneni keng, ngulu arae ngulu a Methodiste.

Erae kite iyong ngiboro ngulu esubitae, ingolikini iyong Akuj itiyiae. Eyiei akimunono ngina eperi anen ngina tar iriamara ka akijiaanakin kang. Ite iyong a? Ebe, kite ngiboro ngulu esubitae, kingolik epite ngolo itiyiaata, ani nyamet ka ani paki, ingolikini iyong neni iyiarua iyong. Kitee anyamet.

22 Kona, nait, ngulu a Methodiste, arae ikec ngisilu. Kingoliyarete neni angulu a Methodiste. Temarete, "ariamun isua akitokwuangunio; emam ibore iyiakatar iyese tooma keng."

Kelunyar apaki, apotu ngapune ngun, nguna a Methodiste, kitolomut ecokit ngolo...akit ngina ke ekidikidi. Arae ngul ngulu a Pentekoste.

Neni iyiei iyong nen, akitojokio, apei doketai keng. Akitokwuangunio, acie doketai keng. Ekuwuam ngolo akwuangan, acie doketai keng; Pentekoste. Luther, Wesley, Pentekoste.

Kona inyo itiyiae Pentekoste? Isikwuani ayong inges, anierae alotooma Pentekoste, abu kinyiaku, meere akuyien ngina aliban, meere ngisilu, nait...

Emam ngetemari ekidikidi neni angisilu, "emam ayong ibore eketiyia iyong." Kori, emam ngetemarete ngisilu neni ka akuyien, "emam ayong ibore eketiyia iyong," anierae akiyar ngina pei ayiei tooma nakuyien inges abu kitiyiau ngisilu. Akiyar ngina pei ayiei tooma ngisilu inges abu kitiyiau eburet ngolo ke ekidikidi.

Ka arae ekelesia ngolo a Luther inges abu kitiyiau ekelesia ngolo a Wesley. Arae ekelesia ngolo a Wesley inges etiyiauni Pentekoste.

Nait, Pentekoste, inyo inges? erae akinyiakakinio ngina ke ecokit angolo pei angol angolo abu toloma kwap anakisiakinet, akinyiakun akileleba daadang ngina ka apedor angina a Pentekoste, anguna ke ebatisimu angolo ke ekuwuam angolo akwuangan, kitee, alorwua angulu esidiok. Okoe, erae ibore ngini apolon, akingolikin, akinup ka akingolikin.

23 Kona alotooma anyamet ngina ikiyiar ia iwon na tokona, anyamet na, edeparit Pentekoste.

Eboikin Pentekoste tooma nariongeta, ka ageu akisudunun nguna alalak nguna ikamunito ngariongeta, "ikirae isua nu ka ikirae isua kwa." Erae ca ngolo epiteene. Emam ngepedori iyong akingarakin nguna. Erae epiteene. Itiyiakinete nguna. Erae ayeunet kec akitiyia kin nguna.

Nait arubaki ekelesia elosi ngaren. Aloma tooma neni apolon neni ka apedor noi. Erae akinyiakakinio angainakineta.

Ka emam ngenupito ngulu a Pentekoste ngulu alalak nakitangale ngina ekujuwuana, akijianakin angimalaikan, ka ngapedorosio ka Akuj. Enyarito ngulu a Pentekoste ngulu alalak nganyunyunueta nguna ete ayong nu ebe, "satan." Emamkaunotor tar ngariongeta nguna alalak idiobore akitiyia nganyunyunueta ngun, alotooma Pentekoste. Ite iyong a, ikidepa iwon nguna. Ikwa ngina pei anyaritotor ngulu a Methodiste ngulu a Pentekoste, "ngulu ekoporito ngikerep," anguna ka akirworo angangajepa. Ikwa ngina pei anyaritotor ngulu a Luther ngulu a Methodiste, "ngulu ekoporito ngikerep," anguna ka acala. Ite iyong a?

Nait erae daadang abunet ngina ke ekuwuam angolo akwuangan, akitodol ngina ilelebunor ekelesia ngolo apolon, ka kilelebeun ejok, aleluyia, anguna angapedorosio anguna apolok anguna ka Akuj angolo ka agogongu adaadang. Akitodol, ngina edolio nakibois akitodol ngina itoodiyarotor ngitisicio ngulu pei etiyiat Yesu alotooma ekelesia tokona. Ikirae iwon ngikonei, ngulu ikiyapikina.

24 Kimiekinae owuo ane, adio paki, alemun nguna ewuakinitor Akuj ekuwuam ngolo akwuangan lokelesia, ainakin iyes akisikwanet acie kotere iyes eyienunete. Alokaku alotooma akitutuket ngina ngorot, ngina... ikoku

Adukokini ekile ere keng. Toriamu ateran keng, ibore ngini esiaunan ngini.

Torauni nait ekile ngolo apolon, ikwa arionget. Ajokak nguna.

Ibore ngini atupakini akitiyiaun, buni akidounio tooma lore ngol. Erae nen ngina ekuwuam ngolo akwuangan, kitee iyong, ngina abunio ekuwuam ecie tooma, ngolo arae lokoku. Lokoku ngol, emam pa apoloknit inges ka akileleba, kerae dang emam pa arae inges ekeruman ka akileleba akitodol ngina edolio inges ngikaru ngicie. Ka abeit akipim inges, mono. Ee.

Ka nait ayiakatar ikec ekisil ngolo ka akitarau ikoku. Neni kus angikejianakinak, "akiwuakin esapat," ikec nguna erworo ayong tokona, iteete iyes a, ka nait ani edoluni inges nakibois ngina itaraunere inges dang ikoku. Abu Yesu inaki akitoodikinet ngina ebusan anguna ikamunito nguna, alomoru angolo ka akigulakinio.

Ikwa ngina alimunitor ayong, emam ngelomari Akuj kinga ngikisila keng akitiyia idiobore.

Kiriamu iyong akare alokaamukut alo, egumanari ngakipi kidiama lokuwuam, ka alowae angolo cie angolo ke ekaamukut, iriamu iyong ngikinyom ngulu emunito enyamuyarit akolong, tosodi akiwuo alowae angolo ke ekaamukut alo ka akiorokin, "okoe, ngakipi, tomotunos ne kilelebunos lokinyomit kang! Okoe, ngakipi, potu lokinyomit kang!" emam ngitiyia kinete nguna. Nait erae kitiyia iyong ikwa ngina ikwa ngina eyiakatar ngikisila ngulu eleliata ngakipi, ipedori iyong akicocwuakin ekinyomit ngol.

25 Eyiei ekile ngolo edeka ngolo eperi ane, kori ekasecan eperi ane, kori ekile ngolo ecamit angaleun, emam ngepedorit inges aesikin emeret, emam ngepedorit inges aesikin akimat etaba, emam ngepedorit inges aesikin akingobel ka ngiboro. Erae ca kitiyia iwuapit ngikisila ngulu ka Akuj, tocamaki ekuwuam ngolo akwuangan tolomu tooma ne, anen emam nyerae inges elope bon. Inges, ebuni inges aesikin ibore

ngin, anierae ikamari inges ekuwuam ngolo akwuangan. Nait ebeit iyong akitivityia iwuapit ngikisila ngulu ka Akuj, ngikisila ngulu ka Akuj.

Kona, alootoma akitutuket ngina ngorot, ngina euruunere ikoku yen, eteorio inges, akingolikin epite ngolo eyiakaunotor ngipitesio keng.

Ka nait papa, ikwa ngina eraakar emucurus ngolo apolon anapaki ana, acie paki alokwaru angatomon womwon kori ngatomon kan, amam inges esaa ngolo kitatamet ikoku keng, inges elope, angun alemuni inges...alorwua angul amam ngisukulo ngulu asiomete ngitunga ikwa ngina eyiakatar ikec tokona, angun alemunete ikec itunganan ngini enyaritae "eketataman," kori "eketopolounon," eketataman ngolo ke esukul. Ka arae eketataman ngolo ke esukul ngolo edeparit ngulu cie ngolo apedori inges ariamun, kotere inges erae ngolo ikinyoma alimokin papa akiyookino anguna ikamunito ngun.

26 Ka nait ngina edolio edia lo ngikaru ngicie, atemasi, apolou inges. Ani kerae edia ngol eketepegan ka ngecamunit nguna elimonokinio, ngolo emam ajokis, ngolo emam pa amitakin it amucuruso a papa keng; nguna daadang amitakin it inges arae akiena ka akerit ka ngaberu, kori emeret, kori abolia ngakadia, kori abolobol angangolei; arubakin it edia ngol erae lokoku, nait emam pa ewuakinio inges nadoketait ngina erumia daadang nguna ayiakatar papa keng.

Nait ani kerae sek inges edia ngolo ajokan, ka tomitakin ite sek amucuruso a papa keng, ka torotaritetei ebe erae inges ikoku ngini iyookino, anen ewuakinete nait ikec nasuban. Ka ayaar edia lorot ka akitanapikin inges elou ngolo akwuangan, ka kisiboikin oe nait inges neni ikiara kotere ngitunga daadang alotaun. Ewuakinete ikec ekimomuor ka ngasuban nguna engetakinotor ngikaru angotomoni kan, ka ewuakini nait papa ngasuban nguna itaraunia edia ngol ikoku keng. Etarau ni inges lokoku keng ke elope ikoku keng alootoma amucuruso keng, ka toriyianikin nait lokoku ka papa keng. Analimunet ka acie, erae kerae nakolongit na, ajok ekiro ngolo alokoku abaruwa angina idiaunere ngisilinga ikwua ngina ajokia ngolo a papa dang.

27 Kona kingolik ibore ngini abu Akuj kitiyia. Ngini edounere lokoku keng, acamakini inges akidol ngikaru ngatomon uni, ikatakin it inges, erotarit inges. Anen inakini nait inges ngikaru ngiuni ngulu ka akikatakinio angina ationon. Ka ani nait engetakin akikatakinio ngina ationon, ngina ingolikinia inges ebe emitakin it lokoku keng amucuruso a papa keng; emoru ngolo ka akilokokinio, ekitaabo ngolo a Luka; abu inges ya Petero, Yakobo, ka Yokana, ngisuudae ngiuni, ka adokar kidiana emoru, ka abu Akuj anen kitiyia ngikisila nguna ka akitoraun ikoku. Inges...kingoliyarete ikec kidiana ka akingolikin Yesu, tocaut ngilowi keng ikwa akimiliaunet. Ka ikwapei arapuwaria inges edou, tolomuni etoil alodou, ka atemar, "Lokoku kang lo ngolo minat; kiirasi inges. eboikin ayong kwap ka tomameun nabo nguna limuno. Nguna irworo inges erae ekisil ka akiyookino."

28 Kona abu ekelesia itorunit losukulo ngul. Abu kiitakin ka ama, apaki ngina aoyian ngina alunyar, ka araun edin, arionget. Nait, iripuni iyong, abu akidounio touru ibore icie. Kona adoloki nakibois neni arau nia ekelesia ngolo a Pentekoste, kotere aurio ngina kitete, ekatakin ka epimi, ka tokona adoloki nakibois ngina...emam ngitiyiaanarosi Akuj ke ekelesia ikwa ca arionget. Emam ngitiyiaanarosi Akuj ke ekelesia ikwa ekodet ngolo angitunga.

Itiyianaros inges ke ekelesia ikwa ngipeipei, ipei tunganan alootoma ekelesia. Ka kona adoloki napaki ngina...ka emam ngerae akimunono; ikite iwon daadang. Ngina itogogongiyoror itunganan, ka tomina Akuj inges, eyaari inges inges iwacie neni ke elope. Anen alokingaren ngimalaikan itiyiakini inges idiobore anguna keng. Ikeuni inges inges kidiana alokingaren Akuj, ka ainakin inges, ka akilelebikin inges, ka akisiboikin inges. Erae ngina anyamet ngina eyiarere iwon.

29 Ekuwuam ngolo akwuangan ngolo pei eteyiari ngulu a Luther, ngolo abu kitokwuangu ngulu a Methodiste, ngolo abu kibatisa ngulu a Methodiste, eyiei tokona akitemonokin abunore ke ekapolon Yesu. Wori, erauni ibore ngini ka apedor noi, akuwan ngin, ebuni tooma natukot na, ekelesia, elemunete nguna ikec daadang analial. Eyiakaun ayiarun. Nguna eyiakar ekuwuam ngolo akwuangan nguna. Inyo ekuwuam ngolo akwuangan? "emam ngeraunete ikec ngulu edolito ikimame iwon." Apotu ikec toyiara anakolongit ka apei, alootoma nguna. Ikiyiari iwon anakolongit ka acie.

"ngina ebunio emoit tooma ikwa akalele, abuni ayong...ikeuni ekuwuam ngolo ka Akuj adoketait itidingit inges." ite iyong a? ikiyiei iwon nakolongit tokona...

30 Alokaku ka ama, emam adolito ikec atutubet ngina ka aosou ikwa akolongit na. Emam pa apedorete ikec akitiyiaun ebom kori amotoka. Amamkatar ikec aosou ngina ka akwap ngina ikiara ikwa tokona ikiyiakar iwon, nait, ka ngiboro ngulu ka akimunono; akitakin it atemar ebe akutuni ekuwuam itunganan ka ngacie dang, ka ayaar ngakitetemuneta ngadi ka akikatakin akipim, akitoraun ngitunga ngikapir.

Nait kona, ani iitanitae iwon inges, kikeuni ekuwuam ka Akuj adoketait. Inyo inges? ebukokinit inges ekuwuam keng tooma. Anen nait, ikec ngulu ejotoete ka ama analial, kori alokwap alitaare ka Akuj, ikwa ngina ebaakatar ngakigiret, ebe igorosi, "Paka wori, EKapolon? Paka wori? Papa apaki ngina aoyian ani?"

Idarit Akuj ayong ka iyong. Idarit ekelesia ayong ka iyong. Apaki ngina ka akitarauanio ngidwe, ngina ebukokinia akileleba keng tooma yok, apedor keng, ayiarun keng, ebe ngina edunyakinotor ekelesia kaapei ka Kristo akitodol ngina ileereunio Kristo alokiding yok, ka akiteyiarunun ngikatwak, ka oloto iwon tooma nadakario.

Kona ikilosi iwon atemar, akitodiun kelunyar adio paki, ebe ikec ca ngulu ilelebatar ekuwuam ngolo akwuangan ikec elosete nadakario. "anierae emam ngeyiara ngikatwak ngulu cie ayaar apaki ngina angikaru aliput." Erae nguna kire. Ngitunga jik ngulu eleleba ekuwuam ngolo akwuangan ikec apotu toloto nadakario daadang. Kona, abu Akuj inaki ekuwuam ngolo akwuangan...

31 Ayiakatar ayong akigiret acie ane, alotooma Yokana ekek ngitomon ka yiarei engaet ngitomon ka ngiomwon. Erae ngin akigiret ngina eyienete ngitunga daadang ane alotooma ekelesia. Kirekk

Kire, kire akalimokini ayong iyees, inges ngini akanupi ayong...

Ngicamakis akiroit ngin ebe "ngini enupi" ikinyiakari iyees kaku. Alotooma ekelesia ngolo enyaritae ke ekiro, tema, "ee, anupit ayong. Kire, anupit ayong ebe erae Yesu Kristo lokoku ka Akuj." Eupit Satan dang ibore ngini pei ngini. Erae kire. Ebalaba ebaibul neni.

Nait ebalaba akigiret, alotooma Yokana, ebe, "emam itunganan enyarae Yesu ebe erae Kristo, mati bon anguna ke ekuwuam angolo akwuangan." Ebeit iyong, kire jik, anguna angakigiret, kimiekinae owou mono ane, eringa ngirikakina akisiom. Emam ngibelekino iyong akitodol ngina iriamunia iyong ekuwuam ngolo akwuangan. Erae nguna kire.

32 Inupit iyong "neni." Erwor ekuwuam ngolo akwuangan neni kon, ka ilimo iyong inges alokingaren ngitunga. Ayiakatar Satan dang nguna pei. "Anupit ayong ebe erae inges lokoku ka Akuj." Nguna itiyiae Satan dang nguna. Nait iyiei iyong losit neni keng.

Ngina anyaraunere, Petero ka kitojokae anguna ka akinup neni a Yesu Kristo. ka alotooma Yokana ekek ngitomon ka ngikan kaarei engaet ngolo angitomon ka ngikan kaarei, abu Yesu kitokwuangu ikec kan akirot, anierae arae akirot akiyookino. Ka arae inges akirot. Ebalaba Yokana ekek ipei, "Anakisiakinet ayiei akirot, toyiei akirot ka Akuj, torae akirot Aku. Ido abu akirot tonap akuwan, ka kiboikin kiding yok." Arae inges akirot, angun abu inges kitokwuangu ikec. Abu ingest ema, "Papa," isirwori ekuwuam ngolo ayiei tooma keng, "etokwuanguni ayong ka akirot," inges elope kan akidokokin ngakan neni kec. "erae akirot kon akiyookino." Abu ca inges kirwor ido toyiakaun inges, alotooma akooki ngina ka aberu; okoe, etioni jik inges ayiakaun lopite ecie adepar akirot akirot na ngina ka Akuj akisileereun inges. "etokwuanguni ayong ikec."

33 Abu inges inaki ikec apedor kidiama ngikwuamin ngulu wongora. Apotu ikec toloto kinga. Abu inges kiwuaaki ngirworua kec lokitaabo ngolo ka akiyiar ngolo a imesek. Ido abu kiyakiya ikec, Yokana...Matayo ekek ngitomon, ka abu inges inaki ikec apedor kidiama ngikwuamin ngulu engoriaaka; akiritanar ngikwuamin ngulu eroko, ka akitiyia ngitisicio ka ngacie dang. Ka apotu ikec tobongut, elelianete, temasi, "tar ngisiitanin dang ikirimaarito isua."

Tema inges, "ngilelianata anierae ikirimaarito ngikipein iyees; nait toleianata anierae igiritae ngirorua kus lokitaabo ngolo ka akiyiar." Ka ayiei Yudas kaapei ka ikec. Kingolik nait iyong epite ngolo abunio inges toyapuunia; paka jik ngina adolunio nakitojokio, tolosi jik nakitokwuangunio. Nait ai etoodiyaria inges akica keng? Ai etoodiyaror inges? Eringa Pentekoste, abu inges kitoodiya ngirangi keng.

34 Kitee, ebuni ekuwuam ngol erae ngolo ekerit Akuj noi ka ngolo ekwuang noi ikwa ngina pei eyiakar, akitodol ngina ebunio neni ke ekuwuam angolo akwuagan, ka etuborio nait inges anen. Ekuwuam ngol inges ngolo (ngiteo iyees inges a?) elosi ngaren a, ngolo etepegit Kristo. Ka abala Yesu, "epote akidunya noi, emodikini ngulu eseunitae karae topedoro." Nait, totamunito, erae ca jik ngulu bon eseunitae ikec ingolikinete.

Enyaraenene Akuj alotooma aseunio. Iyees, ngilakara iyees ebe ikimarakinitae iyees tooma kec a? ngilakara iyees, ngitunga ane nakuwar na a, ayienut ebe eyiei idiobore ngini ikirit a iyong alotau kon ebalaba ebe, "acमित ayong ekuwuam ngolo akwuangan. Akacमित ayong iyong, Ekapolon, alotooma etau kang a? Erae anierae abu Akuj kiwakinite ekiro kon lokitaabo ngolo ka akiyiar ngolo a imesek eringa akwap ngepetakina. Alimunit inges nguna.

Tema Yesu, "Emam itunganan ebuni neni kang, pa mono eyaunit Papa kang." Ka daadang ngulu epote neni kang, ainakini ayong ikec akiyiar ngina emam ngedaun." Inyo erae akiyiar ngina ngedaun? Ekuwuam ngolo akwuangan. "Akiyiar ngina ruba," tolemu akiroit ngin tosodi alimun alotooma angajep ngina angiyonanin, ka ebalaba ebe, Zoe. erae Zoe ekuwuam ngolo akwuangan. "Daadang ngulu akainaki ayong Papa epote neni kang. Ka daadang ngulu epote neni kang, ainakini ayong inges ekuwuam ngolo akwuangan, ka eteyiaruni ayong inges anakolongit angina esidion. Abu inges tema, "Etiyakini ayong nguna." Meere atemar mam erae kerae ka erae nguna ikamunito ngun nguna. "etiyakini ayong nguna. Daadang ngulu epote; ka ainakini ayong akiyiar ngina ruba." Ebeit inges ayiarun, anierae eyiakatar inges

akiyar ngina ruba. Ebeit inges abunore. Emam nabo ngetwani ikwa ngina pei ngetwania Akuj.

35 Okoe, ngikonei kang ngulu minan alotooma ebuku lo ka alotooma etaun ngolo cici lo, karae ca opedori ayong, ke etoil kang angolo aitunganan, akiwuakin tooma etau kon ajokis ngina ka ariamun ekuwuam ngolo akwuangan, karae apukokinio ngina ka aumokin ngina iriamunit iyong anakiyar kon. Akingolikin inyo...ebeit iyong akityia nguna.

Kimiekinae etocau nguna, nguna ikamunito, "emam ngebelekino iyong."

Eteyaruna Petero. Anupit inges Ekapolon, ewuapit inges. Alimokinit inges Yesu neni arae inges, abu inaki inges akiwuapit inges. Abu inaki inges apedor akilounia ngikwuamin ngulu wongora ka abu kitokwuangu inges. Nait kelunyar nguna daadang, ka torau ekesanan ngolo apolon ngolo ke ekodet; ikwa ngina ecamitotor ngikatolikae anyarare inges, "epaderit ngolo apolon ngolo ke ekelesia, kori paapa," kori neni daadang arae inges, ekile ngolo apolon alokelesia; torae bo abala Yesu, akuwar ngina ka alukinio keng, "Ikimina iyong ayong, Petero a?"

Tosodi inges atemar, "Ekapolon, iyieni iyong ebe akamina ayong iyong."

Tema, "Kitan ngameesekin kang." Abu tolimu nguna ngaruatin ngauni.

Tosodi Petero atemar, "iyieni iyong ebe akamina ayong iyong, akitodol ngina Alosio ayong ka iyong lokisal, ka ikirukori ayong ka iyong tar natwanare," ka nguna cie daadang.

Tema inges, "eringa ekokor ngeruuno ngaruatin ngauni, ibuni iyong...eringa ekokor ngeruuno, ikingerite iyong ayong ngaruatin ngauni." Tema inges, "Nait, Petero, ekelipaki ayong iyong." Topupoki. Meere daadang nguna. "ekelipaki ayong iyong. Ka ani kidau iyong akibelesin, kitogogong nait ngikaitotoi kon."

"kidau iyong akibelesin." Acelit inges. Acie paki kidongat inges alokuwuam. Inges, etiyiat inges ngiboro daadang. Nait aringa inges ngeriamuna ekuwuam ngolo akwuangan. "kidau iyong akibelesin, kitogogong nait ngikaitotoi kon," erae nguna kire, "kitolot akinapet keng."

36 Kona kimeikinae erikaki akisiom Yokana ekek ngitomon ka ngiomwon engaet ngitomon ka ngiarei. Kona alotooma Yokana ekek ngitomon ka ngiomwon engaet ngitomon ka ngiarei, tema Yesu, "kire, kire, akalimokini ayong iyoes, inges ngini enupi..."ka emam nginupi iyong... "ngini enupi neni kang." Ipedori iyong akinup inges. Ngiyai emisiikinito nguna? Temasi, "Amen." [Temari atukot, "Amen."-Ed.]

Totamunito, alotooma Ngitisicio ngulu angikiakia ekek ngitomon ka ngikan kaomwon. Ekekarunit ayong aesikin nu ane, nait erae ca jik ayong alimun ikwa ngina eponeta neni kang. Alotooma Ngitisicio ngulu angikiakia ekek ngitomon ka ngikan kaomwon, ngina ebelesinor ekalimonokinan lo ngolo a Batiste, ngolo arae ekawuoikiniton angikisila, ka alimonokini inges kiununuyete ngitunga. Ka ayiakatar ikec alelianus ngina apolon, tolelianete ka tocalas, eyiakatar akimor. Alotooma Ngitisicio angikiakia ekek ngitomon ka ngikan kauni, Akuila ka Prisila, ikwa ngina ikitetemunitor iwon nguna ikamunito ikec atabong ngina abien, ka alosito ikec aanyun inges. Ka ayienete ikec ebe arae inges ekile ngolo apolon, ka arae inges ekasioman. Ka togogongiyorit inges isitiyiae ebaibul ebe arae Yesu lokoku ngolo ka Akuj, toyieni ebatisimu a Yokana bon. Emam mono pa ayieni ebatisimu ngolo ke ekuwuam angolo akwuangan. Angun abu ingest ema...

Akuila ka Prisila, ekile ngol ka aberu ngin, ngulu etiyiaete ngiemae; ngolo, arae Paulo dang eketiyan ngiemae. Ka ariamunito ikec ekuwuam ngolo akwuangan anguna ka alimonkin a Paulo. Apotu ikec temasi, "ikiriamu isua lokaato esio ngolo ebunit ne. kimiekisi mono inges ikilimoki iwon ngadi nguna ikamunito ngun."

Ka ngina abunio Paulo ka apupokin inges elimonokini, toyieni ebe arae inges ekile apolon, abu tema, "iriamunit iyong ekuwuam ngolo akwuangan ameun ngina inupia iyong a?"

Temasi ikec, "emam nyikiyieni isua erae kiyiei edio kuwuam ngolo akwuangan."

Tema inges, "neni angae bo nait," kori akiroit ngina Yonanit ngina iyookino anen erae, "lopote ali ibatisaunotor iyoes?"

Temasi ikec, "edaunit Yokana Batista akibatisaun isua."

Kona kingolik ibore ngini abu Paulo tolimu. Temari Paulo, ebe, "kire ebatisae Yokana anguna ka akiki ngasesicia; meere anguna ka alemaria ngasesicia, nait anguna ka akiki ngasesicia, tobala ebe nguna enupa iyoes nguna."

Ngina icamunia iyong Kristo ikwa eketeyiaran kon ke elope, eyiei iyong akinup tooma naraimun ebatisimu ngolo ke ekuwuam angolo akwuangan. Meere ngolo ebatisimu ngolo ke ekuwuam angolo akwuangan, ngikaitotoi kang ngulu minan ngulu a Batiste. Ediakara nguna.

37 Abu lokaato tema neni kang akolongit ya, tema, "Lokaato Branham," kori apaki acie alokaku, ngilapio

ngicie ngulu alunyarosi, tema inges, "Lokaato Branahm, anupit Abraham Akuj, ka aponi kimarakinae neni keng akiyookino."

Abu ayong otema, "iyookino nguna."

Tema, "inyo icie ngini apolon itiyiakini itunganan adepar akinup?"

Abu ayong otema, "nguna daadang epedori itunganan akitiyia nguna. Nguna daadang epedori inges akitiyia nguna anakolongit na, erae akinup Akuj. Nait abu Akuj inaki inges akipucet ngina ka akepio," etoritoe iwon nguna anakuwar angina abien, "ikwa aanyunet ebe adau inges acamun anupit keng aneni keng." Ka, nakolongit na...

Inupi iyong neni keng ngina icamunia iyong inges ikwa eketeyiaran kon. Nait ngina ikiinakinia iyong Akuj akipucet ngina ke ekuwuam angolo akwuangan, ikipucaki inges iyong nakibois kon ngina ruba. Kona kijjaasi iyes ngulua Batiste nguna, kona alosi ayong ka iyes naiwara ngina ruba. Erae kire. Anierae, "ngitunyunyurikis ekuwuam ngolo akwuangan, ngolo ikipucakinitere iyes akitodol akolongit ngina ka alakunio kus." Ngiepesoi ekek ngiomwon engaet ngolo angatomon uni, "ngitunyunyurikis ekuwuam ngolo akwuangan, ngolo ikipucakinitere iyes akitodol akolongit ngina ka alakunio kus." Nguna ikipucakinite iyong nguna, ngina iriamunia iyong acamunio aneni ka Akuj, ka ikipucaki inges iyong a ekuwuam angolo akwuangan.

Ikote nguna neni, anierae ebala ebaibul, "Emam itunganan enyarae Yesu ebe Kristo, nait bon anguna ke ekuwuam angolo akwuangan."

38 Itemari iyong, "anupit ayong anierae alimunit ekeyokon ikongina." Iyookinit inges, nait emam ngimarakinitae nguna neni kon. "anupit ayong anierae nguna ebala Akirok nguna." Iyookino nguna, nait meere iyong ilimunit, emam ngimarakina nguna neni kon.

Erot bon ngolo etemaria iyong ebe Yesu erae Kristo, inges ngina ebunio ekuwuam ngolo akwuangan tooma kon ka akitoodyari, ka kisuuda elope, "erae inges lokoku ngolo ka Akuj." Erot ngolo bon inges iyienunia iyong ayiarun, erae ngina iteyieniyaror ekuwuam ngolo akwuangan. "ngina ebunio inges ekuwuam ngolo akwuangan, ebuni inges akiteyieniyar nguna ikamunito ayong, kitoodikini iyes ngiboro ngulu eponito; eyauni ngiboro lu, ngulu alimunit ayong, natameta kus." Emam ngiriamuni iyong alosukul. Ite iyong a? ikitatamuni iyes ngiboro lu.

39 Kona ikicamit asiomar nabo ngaren iwadio alotooma akigiret na tokona, Ekakwang Yokana ekek ngitomon ka ngimwon engaet ngolo angitomon ka ngiarei.

Kire, kire, akalimokini ayong iyes, inges ngini akanupi ayong, ebuni inges dang akitiyia ngitisicio ngulu etiyiae ayong; ka ngulu apolok...

Ngolo, erae akijulunet keng ngina iyookino ebe "elalak," erae kicamit iyong akingolikin.

Erae kelot inges neni a Papa, ebuni ekuwuam ngolo akwuangan. Iyookino nguna a? ebala akigiret acie, "erae kalot ayong, ebuni ekesinapakinan. Nait erae kalot ayong, abuni ayong nabo, ayiakaun ka iyes, tar tooma kus." Kitee iyong, erae Akuj kaapei ka iyong. Alokidiama kon, ngina esiaunan; kaapei ka iyong, alotooma Kristo; tooma kus, alotooma ekuwuam ngolo akwuangan. Erae Akuj alotooma kus.

40 Kona, "ipote iyes dang akitiyia ngitisicio ngulu etiyiae ayong," meere etic ecie. Nait ecamit Akuj ayaun ekuwuam ngolo akwuangan, tooma kon, arucoria etic ngolo pei etiyiae inges alotooma Kristo.

Emam pa eitana etic noi alorua a Luther. Arae ngolo ekelesia ngolo ka Akuj. Emam pa...eitana iwadio alorua a Wesley.

Anierae, "akwap," ebala ebaibul ebe, "epalaguni, ka topiiriarari, ka toroniar noi ngapakio daadang." Ikirae iwon...elosi akwap aroniar noi ngapakio daadang...ikiyieni iwon nguna. Kan inyo, itiyiaete ngitunga ngiboro nakolongit na, ngulu ngitamakini iyong ebe alotooma ngikaru amiat ngulu alunyarosi ebe eyiakaun itunganan ngini aronon alopote angol. Ebala akigiret, "ngulu eroko noi ngapakio daadang, ka epote ngulu eroko akitiyia aronis noi, ngapakio daadang," nguna alalak ka nguna alalak."

41 Angun, alosi ekuwuam ngolo akwuangan. Ayiei ca akiyengakinio keng adio kaapei ka Luther; akutakinio adio kaapei ka Wesley; ka akutakinio ngina apolon kaapei ka Pentekoste; kona araut akiyengakinio ka ekuwuam ngipei. Eyiei inges arucokin kaapei, ayaun akutakinio ngina pei ka apedor ngin ngina ke ekuwuam angolo akwuangan ikwa ngina pei itiyiator inges alokaku ka ama, eyiei inges akitoodyar ngitisicio ngulu pei etiyiat inges alokaku ka ama, eyiakasi akitoodyari tokona anakolongit ana, ibore ngini pei ngin.

Kitee ibore ngini alimunit Yesu: Kire, kire, akalimokini ayong iyes, emam ibore itiyiakini Lokoku mati mono kingolik Papa isiauni akitiyia kin. Nguna itiyiae Papa, itoodikini Lokoku. Iboi Papa alotooma kang; itiyiae ngitisicio." Ite iyong a?

42 Kona toanyu, ibore nabo icie yen ngini acamit ayong alimun ane. "Ikwa" tema Yesu, "ikwa ngina ekeyakuunia ayong Papa. Ikwa," kona toanyuwa, "ikwa ngina ekeyakuunia ayong Papa." Ikwa ngina Papa..." Lopite ali eyakiyaria Papa inges? Papa, ngolo eyakuunit inges, abu totiyiaun kwap ido akiboikin tooma.

Abu inges tolot ngaren. Abu inges tema, "etiyiaenene ayong jwijwi nguna italakarito Papa kang." Ite iyong a? abu tolot ngaren itiyiae ngiboro ngulu etoodikinit inges Papa akitiyia. "emam ibore etiyiakini ayong mati mono keketoodik ayong Papa." Ayiei Akuj ngolo eyakuunit inges tooma keng. "ka ikwa ngina ekeyakuunia Papa ayong, lopite ngolo pei ekeyakuunia Papa ayong, angun abuni ayong akiyakiyar iyes." Inyo ngini? Akuj alotooma kon, erucorit (inyo?) ngitisicio ngulu pei ngulu, ngulu jik.

Tema Yesu, "inges ngini akanupi ayong, inges ngini eyiakatar ayong tooma keng, ekuwuam ngolo akwuangan; inges ngini enupi, nguna sek isuudat ayiarun, eyieni atemar ebe ayiei ayong tooma keng. Inges ngini eyiei tooma kang; erae kirubasi iyes alotooma kang, torubasi ngakiro kang aneni kus."

43 Kona ibala iyong, "arubarit ayong alotooma Yesu; nait emam jik nganupit ayong akitangale ngina ekujuwuana." Itoodiyarito nguna ebe emam inges anen.

"Anupit ayong neni a Yesu; nganupit ayong neni ke ekuwuam angolo akwuangan alotooma akolongit na, meere epite ngolo ayiakatar alokaku ka ama." Itoodiyarito nguna ebe emam inges anen.

Ebuni ekuwuam ngolo akwuangan ngina kiroit daadang erworit inges. Emam ngerae inges ekaliokonon. Emam ngeriana inges idio tunganan kori adio rionget. Emam ngebilanakin inges kwap anguna a idio tunangan. Irworit inges, ka nait kiboyioto ka nguna.

Erae ngulu ikiara, ka kinyiasuna, kori ngulu ka apedor noi anguna ke ebari kec ikwa ngina ikinyaraa ikec, pa kecamoto akijiaun nguna, "epedori Akuj akitonyoun ngamoru nu toraut ngidwe ngulu ka Abraham." Elemuni inges ngicokorae, ka ngulu itiyiaete kori ngulu egielanarete ngagwe, ka idiobore daadang, ka akitonyoun. Epedori Akuj akitiyiakini nguna, ka itiyiae inges nguna. "epedori Akuj akitonyoun ngamoru nu toraut ngidwe ngulu ka Abraham." Ebuni idio tunganan akitiyiakini nguna, anierae erae inges Akuj.

44 "Erae kirubasi iyes aneni kang, ka ngakiro kang aneni kus, kingita ibore ngini icamito iyes," anierae ingisito iyes akirot keng, ka erae akirot keng akiyiar. Kirwor inges. Erae kelimunit Akuj inges, ka iyieni jik iyong ebe alimunit inges nguna, esuudat ekuwuam ngolo akwuangan ebe iyookino akirot keng, anen, neni iyiei iyong nen, lokaato. Kirwor inges; inges ngina anen. "kitema iyong neni ke emoru alo, 'tonyou,' ngingayangayiat alotau kon, nait tonupite ebe epote nguna ilimunit iyong akitodolikin." Meere iyong ngolo irworo, nait Papa ngolo iboi alotooma kus; inges irworo. Meere iyong isirwori emoru ngol, erae Papa ngolo eyiei tooma kon, inges isirworo neni ke emoru angol. Ebeit torotoki. "Abu inges tema, "elunyarosi ngakujio ka nakwap daadang, nait emam ngelunyar ekuwuam kang, kori emam ngelunyar akirot kang." Kire, emam ngelunyar. Papa!

45 Kona, "ngitisicio ngulu etiyiae ayong." Eyiei Akuj tooma lokelesia keng, arucor ngitisicio keng. Nguna ikec eyakuunitor inges ekuwuam ngolo akwuangan. Kona, ayieni inges nguna. Inges, ayieni inges ebe emam pa apedor, emam pa apedor akitiyiakini akolongit ngina, angun ke erot ke ecie, angun ayiei inges akiyakuun. Abu Papa kiyaku lokoku, kiwuaaki daadang nguna eyiakasi tooma...lokoku tooma kus. Ka ngitisicio ngulu pei abu inges kitiyia, ngitisicio ngulu pei kona abu Yesu kitiyiate, ipote iyes dang akitiyia, ekanisa.

Emam ngicamito iyes akitiyia ngitisicio ngulu ka Akuj a? Tema Yesu, "erae kicamito iyes akitiyia ngitisicio ngulu ka Akuj, tonupae ayong." Lopite ali inupia iyong inges? Emam epite itiyiakinia iyong akitodol ngina iriamunia iyong ekuwuam ngolo akwuangan.

Anierae, emam itunganan etemari erae inges lokoku ka Akuj, irworo iyong nguna alimunit itunganan icie. "ebala ebaibul ebe erae inges lokoku ka Akuj; anupit ayong ebaibul." Iyookino daadang. "ebala ebaibul erae inges lokoku ka Akuj; anupit ayong ebaibul. Ebalae ekeyokon erae inges lokoku ka Akuj; anupit ayong ekeyokon. Ebalae toto erae inges lokoku ka Akuj; anupit ayong toto. Ebalae lokone kang erae inges lokoku ka Akuj; anupit ayong lokone kang."

Nait erot bon ngolo apedoria ayong atemar erae inges lokoku ka Akuj, inges ngina ebunio ekuwuam ngolo akwuangan tooma kang tosodi kitoodiyar elope, anen oyienuni nait ayong ebe erae inges lokoku ka Akuj. "Emam itunganan enyarae Yesu, 'Kristo,' mati bon anguna ke ekuwuam angolo akwuangan." Anen!

Emam itunganan ngini irworo anguna ke ekuwuam ka Akuj enyarit Yesu ebe ngolo ilamitae, kori tema arae inges icie akolongit ya ka iciebore nakolongit na. itopalagete nguna ka einakinete inges erae ngolo emam ibore epedori akitiyiakini. Emam jik.

Erae inges ngolo pei ngol bien, nakolongit na, ka ngikaru ka ngikaru. Edio kuwuam daadang ngolo iyookino isuudae nguna. Iyookino daadang.

46 Kona, abu inges tema, "ipote iyes dang akitiyia ngitisicio ngulu etiyiae ayong lu," Yokana ekek ngitomon ka ngiomwon engaet ngolo angitomon ka ngiarei, kona, ngitisicio ngulu pei ngulu.

"Okoe," ebas ikec, "itiyiae ekelesia etic ngolo apolon nakolongit na." alopote ka ali?

Abu inges tema, "ngitisicio ngulu etiyiae ayong."

"ebe," ebas ikec, "ejok, ikiyiakar ngikalimonokinak ngulu iriamito akwap daadang, erae ngolo etic ngolo apolon."

Nait abu inges tema, "ngitisicio ngulu etiyiae ayong." Kona kitiyiata ikec, kitiyiata mono ikec, ido kirworo nait nguna ikamunito ngikalimonokinak.

Nakolonit na, erworo ane acie paki ngina alunyar nguna ikamunito ngolo a Muhamed, abu inges tema, "atwana Muhamed."

"iyookino nguna, eyiei inges nalial, nait adio kolongit eyiaruni inges." Tema inges, "erae kiyiaru inges analial, eyienuni akwap daadang alotooma ngisae ngatomon yarei ka ngiomwon." Tema inges, "iyieni iyong ebas ngitunga ebe abu Yesu toyiaru ngikaru ngalipio ngaarei ngulu alunyarosi, nait eringa tar ipei alotooma ngiuni angitunga eyienete nguna ikamunito nguna."

Erae anierae ipotu iyes kirworo alotooma aosou. Ipotu iyes kirworo anawuoetai angina ke esukul kori asiomit.

Karae ekelesia ngolo ka Akuj ngolo apolon lo daadang, imarakinitae ngikatolikae, ngulu a Prostestan, ikec daadang, toriamunito ekuwuam ngolo akwuangan, keperi akwap na ka agogongu alotooma ekristayone; kemam ibore ngini ibookoi ebe apukan ngina itiriyianitere ngitunga daadang; kemam ibore ngini ibookoi ebura, kori amoitanut, kori amini, kori ngiman. Kiboi Yesu alokicolong keng angolo ka akabakaanut, ka kelosio iwon alotooma paradiso ngina ka AKUj, kaapei ka akiyar ngina ruba, toyiaretei ngikaru ka ngikaru; todaunitetei akiteyiarun tooma nakuwan ngina kitete, erimete, tomam amojongu, tomam ngelomunete ngakoruo, tomam adekanakin, tomam akoro ikinyami; tolosetei alotooma alelianu ngina ke Ekapolon, kirworotei ka ngitiang. Ka, okoe, oitakoi akolongit ngin! Nait ikitiyia iwon idiobore daadang nawae nguna...

47 Tema inges, "toloto iyes nakwapin daadang ka tolimonokis eemut." Inyo itiyiae eemut? "meere akirot bon, nait alotooma apedor ka akitoodyario ngina ke ekuwuam angolo akwuangan." Akisileereiyor akirot ka Akuj, inges erae eemut.

Emam ngipedori iyong akitiyia kin nguna. Kona, ayieni Yesu ebe, ayiei inges akiboi alokelesia keng.

Anguna angun, ayieni inges ebe eyiakaunere iwon ngisukulo ngulu aosok. Ka emam ngiriamuni iyong nu alotooma esukul ngolo ka aosou. Eremokinosi nguna. Anierae, nguna daadang eyienete ikec erae akisisa ngina ke etunganan angolo aason, adio kitatam ngina ke edin kori edin ngolo ecamitotor ikec akibooyio. Angun ikiwuaakinite ikec iyong tooma nen ka akitarau iyong epei alotooma akuwan ngin, ka, lokaato, ido totakut ngiboro ngicie alotooma akitatam ngina ke edin ngulu isibito ngulu jik edolito. "Ekelesia ngolo akwuangan ngolo apolon, toto, abu towuoik ngakidica nguna alalak, abu towuoi ngarukon nguna alalak." Lopite ngolo pei ngol eyiakar Satan dang; eptonoritae inges aiwadio adaadang, ayapikin, ka eringa inges elosi ngaren ikongina pei. Erae kire. Okoe, ikatakinete ikec atakun nu.

48 Angun ayieni Yesu ebe eyiakaun alosit ngina apolon ngina ka aosou ikwa ngina pei ayiakar alorua keng, tooma ngina ka akilot ngamoti ka ngalalain, ka anapit ngina angilowui, ka ngabilatakineta nguna angilowui nguna angidokolei eriyonoritae, ka idiobore daadang ikwa ngina etiyiaata ikec, ngiboro lu daadang ngulu etiyiaete ikec. Ayieni inges ebe epedorete ikec akitiyiaun nguna, angun abu inges tema, "kona kidarakisi adakika. Emam ngakaesikini ayong iyes emam pa ikisinapakinitae, abuni nabo ayong akiboi ka iyes. Angun angun," tema inges, "ngitisicio ngulu etiyiae ayong, ipote iyes dang akitiyia."

Apeleikinet ngina eyakuunere ekuwuam ngolo akwuangan arae anguna ka Akuj arucor alotooma atukot angitunga, akiyatakin akitoodyar Akuj nakwap. Erae nguna kire. Meere anguna ka akitatam angina ke edin, meere anguna ke edin, nait anguna ka apedor angina ka ayiarun keng, anguna ka akitarau akirot keng ngina akire; anguna ka ayaar akiikinet keng, ka akiwuo alowae angolo angulu edisiak, ka anupit Akuj; tosodi kingolik ngidowuon ngulu kirionok ebongorete kaku, tosodi apedor ka Akuj alomun tooma akikamar. Amen. Nguna ikec ecamit inges. Nguna ikec eyaakunitere ekuwuam ngolo akwuangan. Apeleikinet ngina eyaakunere inges nguna. Ikiyieni iwon nguna tokona neni erae inges, nguna ikec eyaakunitor inges.

49 Anguna angun, amam ngaokot ngace nguna etokwuangunete ngitunga. Emam pa apedori ayong akitokwuangun iyes, emam pa ipedorete iyes akitokwuangan ayong, anierae ikiurita iwon daadang alotooma akiruk ngina ka aberu ke ekile. Nait apote touruunae Yesu emam pa erukito aberu ke ekile, erae nguna kire, anguna angun arae ngaokot keng nguna itokwuangunete. Tosodi abu Akuj bu kwap, kitiyiau

akuwan, kiboi alotooma keng, toboku ngaokot ngun anguna ka akitokwuangunia nu, nguna apotu jik kikisisasi ibore ngini etoodiyarit asekit ka ngileec. Anen nait, anguna ka anupit, alotooma anupit neni anguna, buni Akuj jik tooma nakuwan ngina aitunganan ngin, anguna ka akitokwuangunio angaokot angun, einakini inges araun ekinyomit ngolo ka Abraham, anguna ka anupit.

Akinup ebe epote ngaokot ngun, ngaokot nguna asegak ngun nguna abeit araun aumokinet ikwa ngaokot keng, abu bu nen "ajok inges ikwa ngolo etwanit dang." Abu tonup Akuj ngikaru ngatomoni yarei ka ngikan, torae inges ngikaru ngatomoni ka kaarei ka ngikan, ka tonup akitodol ngina adolio inges ngikaru amiat. Ka Sarah, ngikaru ngatomoni kan kapei ka ngikan, ka tonup Akuj akitodol ngina adolio inges ngikaru amiat. "ka arae inges apei ngina ajok ikwa ngina etwanit dang."

Ka abu Akuj tema, "kotere emam pa ebucete ngitunga nguna, yaasi inges kidiana lokaamukut ka ainakin inges anguna ka amuronot."

50 Tema inges neni angiketiyiak, "towua ane kaapei ka esigiria ka kidarut. Alosi ayong kaapei ka esapat kekuayie ka emaimaa Akuj, tosodi abonguni ayong ka esapat." Okoe, lopite ali ebunio inges akitiyiakin nguna?

Temari Abraham, "abu ayong ejiau inges ikwa ngolo keyiaruni alokatwak. Ka ayieni ayong ebe inges ngolo akainakini inges ayong, ikwa ngolo keyiaruni alokatwak, epedori akiteyiarun inges alokatwak erae kerik ayong akirot keng. Akidar, edar ayong akirot keng; epedori inges akiteyiarun inges alokatwak."

Irworu jik nguna edolito nguna ikamunito Kristo! Inges ngol anen. Ka neni angaokot angun inges abunio ekuwuam ngolo akwuangan, ngolo emidiikina tooma nakuwan ngina enyaritae Yesu. Apotu ngaokot ngun kitokwuangut erot, anguna ka anupit, anyaraun ngulu elakunitae, ngulu eseunit Akuj. Ka ngina icamunia iyong nguna, ka tolemarite ekuwuam ngolo akwuangan amuniu daadang aneni kon, buni jik tooma, Akuj elope, akitiyia acamit keng.

Alokwap ane, engoana ka emam ngerae ekapolon ngol ngolo ikitalakarit; ka ngolo cie lo ngolo ngorot ati-ka-ati ane itiyiae nu-ka-nu; ka ekile ecie ane irworu nguna ikamunito nguna, akitidingit nguna. Ebuni ekile ngolo ileleba ekuwuam ngolo akwuangan akiwuo jik aloreet keng. Amen.

51 "Ka apotu ikec tomisiikis ikec. Ka abangaaka ikec ka emam pa asiomito, nait apotu ikec tomisiikis ebe arukito ikec ka Yesu." Nguna ikec ebunio ekuwuam ngolo akwuangan.

Emam pa apedori ecokan ngikolia ngol akigirakin tar ekiro keng. Nait abu towuo anen ka atemar, "ngae enupio isua, itunganan kori AKuj?" Amen. "toyienun nu aneni kus, iyatakinio isua alimonokin alotooma ekiro ngolo a Yesu." Okoe, nyatitinyu! Ayieni inges ebe eyiakatar inges ere lokeku yie. Erae nguna kire. Arae inges ekewuoton ka egelaanot ane. Ewarit inges ere ngolo ebunit.

Arae mono inyo epaderit ngolo ke esoswuai ngol aneni keng? Ayiei inges kwap apukan ngina ka Akuj angolo anakuj, abu inges kiteyiaru lokoku keng, Kristo Yesu, ka akilelebikin inges ekuwuam ngolo ka Akuj angolo asubi nakuj ka akwap. Neni iyiei iyong nen. Emam pa eilit inges anguna keng. Emam jik. Atwanare...

52 Kan inyo, ngina ayaareta ikec Steven kinga nen, ka atemar, "kinyiaka nguna irworu iyong nguna!"

Tema inges, "iyes ngulu ninik angimusiringin, ka ngulu ngikikepitae alotooma etau ka ngaki, engereneneete iyes ekuwuam ngolo akwuangan. Ikwa ngina etiyiatotor ata papa kus, nguna ikec itiyiaete iyes dang."

Temasi ikec, "ikibungao isua iyong akitodol ngina itwania!"

Team inges, "pa kitiyiata iyes nguna karae..."

"ikitoodikini isua iyong erae kepedorio isua nguna kori mam!" tosodete ikec akopun ngatabab nguna aburok ka ageun akiruk akou keng.

Abu inges kingoliya kidiana, ka atemar, "ete ayong nakuj engaara. Ete ayong amadala ebunit kwap. Ete ayong Yesu ewuoi aloteten akabakaanut keng." Ka emam pa alimut ebaibul ebe abu inges totwana; abu inges tojotoor. Okoe, oitakoi! Ete ayong ca ayong emalaika ebuni kwap, adakun inges ka akikanakanakin inges ikwa ikoku, toto, akitodol ngina ajotooror inges. Okoe, oitakoi! Kire.

Ngina inges apeleikinit ngina ke ekuwuam angolo akwuangan.

53 Nguna ikec eyakuunitor Akuj ekuwuam ngolo akwuangan. Ebunit ekuwuam ngolo akwuangan ainakin iyong apedor. Ayiakatar ayong ngakigiret ngacie ne, apei dakika bon. Ebunit ekuwuam ngolo akwuangan ainakin iyong apedor.

Emam ngacamit ayong...ipedori iyong ariamun nu; alwuana ayong noi, nakuwar na.

Ainakin iyong apedor, apedor alotooma akilip!

Ilmuni iyong itunganan ngini eyiarit akiyiar ngina ajokan, nait iloununiyo inges jwijwi. "okoe, akalimokini ayong iyong..." itunganan ngini ajokan, "okoe, kire, amina ayong Ekapolon, Lokaato Branham." Iloununiyo jwijwi, emam ngeriamununuyiete akilip ngina ebongokinio.

Kilelebig iyong aberu ngin ekuwuam ngolo akwuangan apei paki, kingolik nguna ipote akitiyiaun. Ngina elosio inges ngaren Akuj, emam ngilounio inges. Ebuni inges lokicolong ka Akuj ka atitinyu, tonupite. Eyiakatar inges apedor anierae erae inges nakoku ka Akuj, anguna ka auriyo.

Tolemu iyong ekile ngol, ngolo ebulono ngol, epetonori inges ekapolon keng ngiwaitin daadang anakibois. Tema, "kidarak adakika apei ane tokona." Abu idiobore kilocokin, kitee iyong, eyiakatar inges ekuwuam ngolo akwuangan. Ikiinakinit iyong apedor. Ilelebatar akiyiar kon apedor.

Ikiinakini iyong apedor alotooma erwori.

54 Kan inyo, oitakoi, ngitunga ngulu akuriaka ngul, ewuaasi anen; Petero, Yakobo, Yokana, Luka, ka ngulu cie daadang. Adaunito ikec alomar nagule ngina alokidiana, ebasi, "okoe, emam nabo ngacie nguna elimunio iwon. Ikec, kingoliu ne, eyiakasi edokito ati-ka-ati ka ati kinga nen. Eyiei eketataman ati-ka-ati ka ati. Iyieni iyong, ayiakatar inges ngidigiriyo ngiomwon alosukul angolo apolon; lopite ali ikiwuoya iwon alongaren keng?" Tema Petero, "Okoe, atamunit ayong ngina agielanaria ayong ngikolia ngul apei kolongit. Inges, abu inges kirwor, ka emam tar pa ayieni ayong nguna erworo inges. Okoe, emam pa apedorit ayong awuoikin inges." Nait anu...

"Anu itiyiakinio isua, ngikaitotoi?"

"Tema inges, kidaraki."

"Ejok, adaun isua ayiakut ne ngirua ngiomwon."

"Torubakisi idarito."

"aoyiau ngina etia ai?"

"Akitodol."

"Ejok, abala mono inges ebe erauni akolongit ngina angakan a?"

"Emam pa alimunit inges aoyiau ngina ka apaki. Abala inges, 'akitodol.'"

Ejok, apotu jik kiyatakis akidarit. Aoyiau ani? "akitodol." Tolunyaros ngirua ngikan kauni. "akitodol." Tolunyaros ngirua ngikan kaomwon. "Akitodol."

55 Ka ngina esidion ngina adaunia akolongit ngina a Pentekoste adolun ka akileleba, ayiakasi ikec daadang tooma nakibois apei, arae ikec ngipei.

Ayiei Akuj kidiana kec, alotooma edou ngolo ka akim; alosenene Akuj kaapei ka ikec, anakwap; kona ayiei ibore icie akitiyiaun. Eyiei ibore ngini elosi akitiyiaun.

...ayiakasi ikec daadang nakibois apei, arae ikec ngipei.

Ka atipei buni akiruruma anakuj ikwa...ekuwuam ngolo agogongon ngolo akire esipit, ka tosodi akilelebikin agule daadang neni ebooyioto ikec.

...apotu ngicoge ngulu angangajepa kiboikinos kidiana kec.

Inyo ecoget? "ibore ngini ikiciarit." Ikwa angajapanut, iiraritor iyes idio tunganan irworo engajapana a? Tolosete ikec, "emam, okoe, emam," ite iyong a, emam idiobore elimunete ikec. "ecoget, ibore ngini ikiciarit." Ikwa akeju ka aite ngina ikiciarit, inges atemar ibore ngini "etiakak, ngini etiakatiakauna." Emam pa erworosi ikec. Emam pa eburiburete ikec erwor. Emam ibore ngini itiyiaete ikec nait acalasi ca ikec.

...apotu ngicoge ngulu angangajepa kiboikinos kidiana kec, esibit akim. (okoe, emam pa apedorete ikec akitik ngawat kec!)

Ka abu ekuwuam ngolo akwuangan kilelebun neni kec daadang

56 Anen anu nait apotu kitiyiaun? Tolosete lorotin. "ai eyiei eketataman ngolo ebe Yones ngol? Ai eyiei etunganan ngolo? Ka ai bo eyiei ekaoson ngolo aburon towoyi ngol?"

"Ayiei Akuj kidiana kosi, kaapei ka Musa, alotooma amoni ngina anoki; abu inges ikitan isua ke emaanu, angolo abunit alokidiana. Elosit ka isua ngikaru ngiuni ka ngilapio ngikan kapei, ane anawkap. Nait kona eyiei inges tooma kang. Meere ayong erworo; erae inges. Ayieni ayong neni erae inges, ka ayieni ayong neni arae ayong. Meere ayong nabo; erae inges."

Yautu inges kidiama ne! Iyes ngitunga a Israel, ka...iyes ngulu ibooyiete alo Yudeya, toyienunos nu aneni kus, kiirasi etoil kang, iyes daadang ngimalimwo ka ngiketataamak.

Oitakoi! Apedor ngina ke erwor! Okoe! "emam ngemerasi lu!" irworo nguna ikamunito ekodet ngolo cici ngol, amiat ka ngatomoni yarei, itidingit ngalipio ngatomon kori ngacie nguna alalak.

...emam ngemerasi lu, ikwa ngina itamitotor iyes, ikwa ngina iteoto ebe erae ngisae ngiuni ngulu ka ataparacu.

Arae ayong ekalimonokinan ngolo ke eemut angolo eleleba. Nait erae nu nguna erworit ekadwuaran Yoel;

...ebuni ayiakun alotooma ngirwua ngulu esidiok, ebalu Ekapolon, abukuni ayong...ekuwuam kang lotunga daadang: ka epote ngikus...ingolikinito iyes Maria anen idongae alokuwuam, irworo angangajepa ka tocala a? ...lotunga daadang:...

...ka abukokini ayong neni angaketiyiak ekuuwuam kang:...

...etoodiuni ayong ngaanyunyunueta alokidiana nakuj, ka...alotooma kwap akwap;...ngipirin ngulu ka akim, ka ngakipi nguna itiputipuuni apuru:

Ayiei nait Akuj tooma ngitunga keng. Amen.

57 "Ejok, kona, edigiri ali iyiakatar iyong? Ka ai, losukul ali ibunio iyong?"

"Emam nguna eyaunete adio kitegelikinet tokona." Okoe, togeuni abukokin tooma akigiret.

(Engolikinit Daudi inges!)...Ekapolon jwijwi alokingaren keng...emam ngiyotokini:

...tar nabo adepar abu etau kang tolelian, anierae...ka aponi kitalakarae angajep kang;

...emam ngeesikini inges etau alogiana, kerae dang ngecamakini inges ngolo akwuangan keng ingolikini akibos.

...kimiekinae erwor neni nguna ikamunito Daudi ngolo arae papa alokuwuam,erae inges ngolo atwana ka anuki, ka eyiei aturukan keng kaapei ka iwon...nakolongit na.

Nait anguna ke ekadwuaran...abu inges kingolik abunore angolo iyookino alongaren

...ka kimiekisi toyienun nu aneni kus, ebe etarau Akuj Yesu ngolo pei lo, ngolo ipotu iyes kibubukis angakan kus anguna aronok, araun Ekapolon ka Kristo. (Amen!)

"Ngitunga ka ngikaitotoi, anu ebeit isua akitiyia akiteyiarunor?"

...tema, Toki, ngini tunganan aneni kus, ka ikibatisae alokiro a Yesu Kristo anguna ka alemario angasesicia, ka ipote iyes ariamun ainakinet ngina ke ekuwuam angolo akwuangan.

Anierae erae akiikinet neni kus, ka neni angidwe kus, ka neni angulu elwaka, tar ngulu alalak ngulu enyarauni Ekapolon Akuj yok. (Amen.)

58 Bon ebe eyiakatar Akuj ngitunga, eyiakatar Akuj ekelesia, eyiakatar Akuj ekuwuam ngolo akwuangan ngolo iriamara ka inges. Nguna ikec ayaunitere ekuwuam ngolo akwuangan. Enyounete ngikaosok; ikiyiarar iwon jwijwi. Nait eyiakatar Akuj atukot ngina cici iwacie. Eyiakatar Akuj ekelesia ngolo cici ngolo elosi ngaren ke ebatisimu ngolo ke ekuwuam angolo akwuangan, nariamun akica. Ka eraunete ikec etubokinete akwap, anguna ka ayianaanut kec.

Emam ngebala ebaibul ebe tema Yesu, "itererengitoe ngulu ewkuangak alotai; engolikinete Akuj"? ka emam ngebala inges ebe, "ngulu iyookino, ngikawkuang, ikec etubokinete a akwap a"? kire.

Nakolongit na eyauni ayianaanut etube lotaun ngolo apolon lo. Ayianaanut yok ngina ke ebatisimu angolo akwuangan ka apedor ngina ka Akuj, akiyiar ngina akwuangan eyauni etube neni ke etaun alo. Ngina...

59 "ikec ngulu esiaunak eraunete ngulu esidiok; ikec ngulu esidiok eraunete ngulu esiaunak." Emam ibore ayieni ayong alotooma nguna ikamunito Sankey ka Moody, alotooma ayiarun kec. Emam ibore eyienunete ikec alotooma nguna ikamunito ayong, alotooma naga. Nait abuni ayong akiwuo aneni ana, ainakin ayianaanut; ipote iyes dang akitiyia nguna.

Ka anguna angun, alotooma akielar akica kon, ka ebatisimu ngolo ke ekuwuam angolo akwuangan, ka anguna ka akiyiar angina iyiarito iyes, ka anguna angiboro angulu etiyiat Akuj akitogogongiyoria ebe eyiei inges elosi ane; ka kaapei ka ngikaosok kec, tosodete arotokin aneni keng; eubokinete ngikakwang ikec. Edaunitae atubokin ikec. Adaun ikec alunyar anen. Oitakoi!

60 Erworo ayong anguna ikamunito apedor ngina ka akilip, apedor ngina ke erwor, apedor ngina ka akiyar angina akwuangan. Amen. Nguna ebeit ekuwuam akitiyia nguna.

Iyes ngitunga ngicie ngulu elosete anen, ibasi, "ejok, emam jik ngapedori ayong aesikin akimat ngagwe. Emam jik ngapedori ayong aesikin nu."

Ebuni ekuwuam ngolo akwuangan akiboi alotooma kon, ka ainakin nguna emam ngipedori iyong akitoyiakin ngun anyoun aneni kon. Erae nguna kire. Ainakin ngaberu tojongoto akinger ngitim kec, ainakin ikec tojongoto anapit ngipajamwa ka ngitorosio. Emam akision. Ainakin ikec tojongoto esiomit. Okoe, ee, nguna eyaunitere inges nguna, ainakin iyong araun akiyar ngina akwuangan. Ebuni akiwuapit ngakiciketa nguna ke ebaibul angolo saa.

Tema aberu, "emwana noi; ebeit ayong onapito ngilowi lu. Kimieki ayong ngitim kang topolout epote akiteger ayong akou."

Nait emam akision aneni ke ekuwuam angolo akwuangan. Erae nen inges ebeitor akitiyia nguna. Ebuni akiwuapakin akirot ikongina pei jik. Nguna ebeit ekuwuam ngolo akwuangan akitiyia nguna.

Erae ainakin iyong apopirikin akou alotooma aberu ngina enapit ngilowi ngulu tuber, ka aesikin akingobel ikec, ka ngulu imarakina lokelesia. Nguna ebeit inges akitiyia nguna.

61 Erae aesikin inges ikiinakin ityong imasi etaba ka akimat ngagwe, ka araut...ecamit araun itungnan ngini apolon. Elemari nguna aneni kon. Ikitiditeuni iyong ngina itiyiakinia iyong nguna. Nguna eyiakar ekuwuam ngolo akwuangan nguna. Erae anguna ka akiyar angina akwuangan. Erae nguna kire. Ainakin iyong aesikin esiomit. Ainakin iyong aesikin abolia ngakadio, aesikin abolia aludo, ka ngiboro ngulu cie lu daadang ngulu itiyiae iyong alokona.

Ikiinakinia iyong aesikin akoporo ikwa ngina itiyiaa iyong, aesikin akiyar ngina emam ngikinyomar iyong aberu kon. Nguna ebuni inges akitiyia nguna. Erae nguna kire. Ikiinakinia iyong aesikin akiitanit ngina ka akiit aberu aitunganan aicie. Erae nguna kire.

Neni erae inges neni. Erae ainakin iyong akiyar akiyar ngina akwuangan. Ebore eraakar ekuwuam ngolo akwuangan apedor ngini, "erae ainakin iyong atamatam ngiboro ngulu alokidiana," neni ewuaar Akuj alo...?...atametait ngina a Kristo alotooma kon. Emam ngipedori iyong aesikin akitere ngiboro ngul; ngina ingolikinia iyong ikec, topopirik akou kon. Erae nguna kire. Erae ainakin iyong.

Ibala iyong, "emam ngapedori ayong akitiyia nguna. Okoe, emam jik ngapedori ayong akitiyia nguna." Kire, emam ngipedori iyong.

Nait auni ekuwuam ngolo akwuangan anguna ka apeleikinet angina. Nguna abu inges kitiyia nguna. Abuni inges alemar nguna aneni kon, ngipitesio ngulu ngorok ngul daadang and ngiboro ngulu itiyiae iyong.

Esiomit ngolo ngorot ngol, atiakun iyong, ebalu, "kiterereng Akuj, arae ngolo a Methodiste, emam ibore itiyiae ayong ka ngikacalak ilipete ngul." Abuni ekuwuam ngolo akwuangan aleamr nguna aneni kon.

62 "Arae ayong ngolo a Batista. Arae ayong ngolo ke ekelesia angikasikou. Emam ngalosi ayong neni ka atukot angina cici angina angikacalak angin." Abuni ekuwuam ngolo akwuangan alemar epiteene ngolo aneni kon. Ngolo inges etiyiae nguna. Ikilongari iyong anaokot; ikiriyori iyong. Nguna abunit inges akitiyia nguna.

Abuni akiteten iyong. Tema inges, "kitetena ngakiboisio nguna ilugilugito." Nguna abuni inges akitiyia; akiteten. "atiyianakin ngakiboisio nguna ikiara; ainakin ngimoru etakanete esibito daadang ngimeesekin ngulu idongaete, ka ibapakinito ngakui daadang ngakan kec, neni kon." Eyeosi ngikeny egelegelea. Ngikaadongoi nguna ka aleliano eruosi. Emam akision. Nguna abunit inges akitiyia nguna. Arae ngina apeleikinet ngina eyakuunia Akuj ekuwuam ngolo akwuangan, kotere itiyiae iyong ngiboro lu, kotere kiwuapite iyong inges.

63 Kona emam ngacamit ayong akiwan iyes, nait akalimokinit ayong iyes ayiei ayong ne alotooma akikinyoma ngina cukul. Aesikin adongodor iyes, alotooma apei paki aporori ayong loderes iwacie; ka akiboi ka akiyookino, nait akiboi anen ka ayaun alotooma epite ngolo emam ngikidongodongoe iyes neni apipilan noi.

Nait acamit ayong alimokin iyes ibore idio. Erae kebala ebaibul ebe erae adiakar aberu akinger ngitim keng, ka tobala iyong ebe iyiakatar iyong ekuwuam ngolo akwuangan ido tongeri ngitim kon, aumokinit ayong erae kiyiakatar iyong. Ngikikerepik; erae kitiyia nguna, erubakinito nguna etoodiyarito ebe eyiei emacar ecie neni kon.

Erae kebala ebaibul ebe erae adiakaret aberu akinap nganapito nguna ke ekile, ka tonapito ngipajamwa

64 nguna cicik lu ka ngitorosio ngulu bolok ane alorot, iyes ngaberu nguna ipoloorito! Totamak kerae ikoku ngini cici ngini...ibore, ebe eboliassi ka ngidian ka ngiboro. Nait, kingolik, ngina iyikatar iyes ngaberu nguna ipoloorito, nguna angikaru angitomon ka ngikan, ngikaru ngitomon ka ngikan kapei, ngikaru ngitomon ka ngikan kauni, akitodol neni a tata, alokinga ane alorot! Ka abu ebaibul tema, "erae asiilio anakonyen ka Akuj," anguna ka aberu anapakin ngina ngul. Ido inapito iyes, ikongina pei ca, ka tobasi ebe iyikatar iyes ekuwuam ngolo akwuangan a? aumonokini ayong ngicie sae. Ebuni ekuwuam ngolo akwuangan akiwuapakin akirot ka Akuj paka nanyukuta.

Ka ekalimonokinan alokaku alitaare, ngolo emam ngeriamunit ajokis ngina itemokino alimonokina nguna, angayangiyat ayong erae keyiakatar inges. Erae nguna jik kire! Ejok, nguna eyiakar ekuwuam ngolo akwuangan nguna.

65 Erae abukokin akimiet neni ke ekealimonokinan. Erae ainakin akwuangis neni ka atukot. Erae akiwuakin ekelesia nakinapeta. Erae ayaun adopeiyianut ngina ke ekuwuam. Erae akimorikin iwon kaapei ka apedor. Erae akimorikin iwon kaapei ka amina, amina ngina ke ekaitotoone.

Emam nyamisit ayong erae kirae iyong ngini a Methodiste, ngini a Batista, ngini ke ekelesia angikasikou, ngini a Luther, neni daadang irae iyong, erae kikibatisat iwon daadang epei kuwuam ngolo akwuangan tooma nakuwan ape, ka arautu nginerin ngulu ka akuwan a Yesu Kristo, emam ibore...emam ibore ngini atokona, emam ibore ngini amoitaparacu; eam akoro, akidangidang akoro; emam ibore ngini ikitiakari iwon alotooma amin angina ka Akuj, amina ngina a Kristo, "amina ka Akuj ngina eyiei tooma Kristo," anierae ikiurit iwon ekuwuam keng, ikilongariteti alotooma ngaokot keng. Ikirae iwon ngisuban ngulu kitete. Nguna abunit Akuj akitiyia nguna. Nguna eyiakar ekuwuam ngolo akwuangan nguna. Erae kire. Nguna ikec.

66 Kona, ngitunga, kingolikinae ayong loreet. Aponi kikiarae ngakan nguna alalak kidiama, iyikatar iyes ekuwuam ngolo akwuangan; ite iyong a, kire, ayiei. Okoe, kona alosi ca ayong aporun ne iwadio. Ikamio ngakiro nu. Nait ikilosu iwon alomar tooma acukulul angakiro anguna akuwar ngina ataparacu.

Erae kibala iyong ebe iriamunit iyong inges, toringa ngakiro itapito iyong, aumokinit ayong ibore ngini ikirikit iyong. Emam ngikirikori iyong God nawae akirot. Ikidari iyong kaapei ka akirot, anierae erae ngul ngikisila ka Akuj ke elope, ngulu ke ekelesia keng, anguna angitunga keng, anguna angaberu, ka anguna ke ekile.

"Ejok," ibala iyong, "emam ngakawani ayong akitiyia nu kori kwa." Emam ngikiwani a? ebala akirot ebe ikiwani.

Erae keyiei ekuwuam ngolo akwuangan neni kon, ikirikori iyong jik neni ka akirot. Emameun akision. Emam ngeyaununui ayong ngakijulanakineta kori akisionokineta. Igerokini inges egeros ido ebeit iyong akiwuapakin nguna. Daadang nguna. Neni ikote neni anguna angini tunganan. Ipote iyes daadang itorunito lorot epei.

Tema Petero, "Tokiwa, iyes daadang; ikibatisae, iyes daadang, alokiro a Yesu Kristo anguna ka alemario angasesicia, ido ipote nait iyes ariamun ainakinet ngina ke ekuwuam angolo akwuangan." Iteete iyes a? ikec nguna. Ebeit iwon odolo loderes ngol.

67 Kona emam ngapeleikinit ayong akiwan iyes; akamina ayong iyes noi. Nait, lokaato, nakaato, iripunit iyong ebe, anguna ka...ebe ayieni ayong ebe eeit ayong akiwuo alotooma ngarua nguna esidiok anayiarun angin, kaapei ka ateker ngina angitunga alu, ka ainakin ekimar anguna ka akirot ana? Ka ekuwuam ngolo akwuangan itoodiunit nu, ido olimonokini ayong alokeku ayie, neni iponeta iyes akiwuo a? lopite ali iponeta iyes akitiyiaanar ka inges? Emam ngipedori iyong akitiyia, ekone. Ngitiyia. Kona toesik nguna. Idiobore daadang ngini aronon ngini itiyiae iyong, toesik akitiyia nguna.

Ibla iyong, "emam ngapedori ayong."

Iringa nait iyong ngeriamuna ngolo ikitepedori iyong alotooma kon. Ngina elomunia ekuwuam ngolo akwuangan neni kon, ikiinakin iyong apedor ngina iyiakar iyong kidiama akwap. Ka ani nait...topupoki neni anguna alimunit inges. "kimina iyong akwap kori ngiboro ngulu ka akwap, erae anierae emam mono amina ka Akuj aneni kon." Kona, emam ngakisioyonokineta. Itocaunit inges, eeit iwon adolokin loger ngol.

Ayieni ayong itamete iyes ebe arono ayong noi. Nait arono ca ayong alotooma akileleba tokona. Iteete iyes a? erae nguna kire.

68 Kona bua neni keng, lokaato, nakaato.

Ngicamut ngisukulo ngicie ngulu ka aosou ane ikilimokinete iyes, "okoe, erae ngakiro nguna ngorok nguna awuout akilocokin."

Erae kerae ibore ngini ngorot ngina awuou akilocokin, erae nait Akuj dang ngolo ngorot. Ka ani kerae Akuj ngolo ngorot, ayong nait, dang. Amen. Acamit ayong akikwuanikin ka inges. Kan inyo? Eyiei

ekuwuam keng neni kang, ngolo enyamit akoro ka akure, enyarit idiobore daadang ngini igecarit anakirot..

Erae kebasi ngitunga, "iyookino anguna, okoe, kori keboliaiki ekile ngakadia iwadio anguna ka alakaror, ka toramuni alotooma abolia ngakadia esimon epei kori nginarei. Iyookino." ebala Akuj emam ngiyookino.

"Okoe, erae ca Kimata iyong iwadio ngimaten nguna iyanere ka ngitunga, dio tomerakin iwadio ca, apei alotooma apaki."

Nait abala Akuj, "Utukui inges."

"Okoe," ibala iyong, "iyookino daadang, Lokaato Branham. Angeri ayong ngitim kang anguna aibore angini akire. Aberu, iyieni iyong, itiyiaete ngaberu nguna cie ibore ngini." Emam ngamitakinit ayong nguna itiyiaete ngaberu nguna cie. Emam ngerae ikec akitaanyikinet kon kori emam ngerae ikec ngapolon kon. Erae kiyiakatar iyong ekuwuam ngolo akwuangan tooma kon, ibuni iyong akiwuapakin ngakiciketa keng emam pa imisit nguna ebasi ngitunga nguna ikamunito iyong.

"Ejok, Lokaato Branham, emwana jik noi, ka ebeit ayong onapaki ngapito nguna cicik nu ebe ati-ka-ati. Irirae egiana adepar nen, nakaato naminat. Kimieki okolimoki ayong iyong nguna. Ka ngityiak nguna. Totamunito nguna.

69 Ido ebuni ekuwuam ngolo akwuangan arikor iyong tooma nakiyookino, ka erae akiyookino keng akirot. "Erae akirot kang akiyookino. Kimiekisi akirot aidio tunganan daadang aliokon, nait torau ngina kang ngina akire."

Ka totamaki jik iyong, "asiilio." Itamakini iyong a?

Erae na akirot ngina erono noi ekalimonokinan alimun, nait alosenenet ayong nagulei nguna eyengununuyeta ngitunga neni erae jik...ikiyapikini iyong, abongor kinga, arae jik...ka ngiboro ngulu wongora anarwatata. Abu ayong otamaki, "lopite ali alotooma akwap epedoreta ngitunga akinyipor noi ikona?" ka tobosak! Ka ngina Alosio ayong alotooma ngakiboisio ngun, atamanakini ayong jwijwi, "oitakoi nyabosis!" apedori ayong...alotooma anen, atingi ayong ngikumemes kang ikona, akilotar ngakan kang. Akuriana ayong ebe ngina atapia ayong ekodet ngolo ke epuke, nabo, eyiakaunososi ngikur ngulu angariebisia angulu eperioto ngikiliok ka ngaberu ka ngiboro ngulu cie. ido abu ayong otamaki, "okoe!"

Apei kolongit, ani awuoi ayong anakeru akandeke, apei angakiboisio anguna etorenene ayong, kori anakibois angina ke erot ka agaarimos, abu ayong oloma tooma nen. Ido abu ayong otamaki, "okoe, akisionio."

Ido abu ibore icie tema neni kang, "epite ngolo inges eurio akwap aneni ka Akuj. Erae asiilio."

70 Abu ayong otamaki, ngina engolikinia ayong aberu elosi alorot, todakuna alope alopite angol, ka tonapite nganapito nguna ke ekile, epite ngolo eyiakar ngolo aneni ka Akuj. Erae asiilio, ibore ngini ka asiilio ka tobos, alangaren Akuj. Torae bo, elosi inges lokelesia esabit, ka akisibusikin.

Elosi ekile kwap ama, ka akimat ngagwe, ka akituna, ka aminakinit ngisilinga, ka akituna ekidunyet keng, ak idiobore daadang, ka akimat etaba, ka tomasi ngagwe, ka toliokoni; ka nait alosit lokelesia ka akiteyieniyar. Abosis! Asiilio! Erae ngolo ekelesia ngolo aoson.

Tema, "ejok, arae ayong epei alotooma ekelesia." Ee, ka ebeit ayong alacakin ngitunga alokelesia, ngadakikae ngatomon ka ngakan, kotere ngidikonin ka ngulu cie elosete akiriyar etaba, ka ekeyokon, dang, eringa ngebongoro nabo tooma lokelesia. Tolimokinae ayong! Totiakun aneni aidio bore adaadang angini ngeseg!

"tomunaiya akuwan; amunyar ayong inges." Alimunit Akuj ebe itiyiakini inges nguna.

71 Ka nakolongit na, ayau ekansa ngolo alalan, atwana ngina angtomoni kan kaomwon alotooma amiat, ekansa ngolo angiporotoi ka euko, akimat etaba inges eyaunit ekansa ngol. "Tomunaiya akuwan; amunyar ayong inges." Nait erae inges ikec ngulu enyarit egiana, ido ibelibelosi ikongina, emam ngeyienete.

Ka icie kalimonokinan ewuoi analitaare ka ngidigiriyo ngiomwon, ngulu keriamuni inges alosukul, emasi etaba, inges elope. Kimieki okolimoki iyong idiobore, lokaato. Eyakuunio ekuwuam ngolo akwuangan anyaraun ngitunga alotooma ibore ngin. Totiakun!

Apolou ngina ka akirot ebe ekelesia erae "atiakun." "tolomutu aneni kec," ibala ebaibul. "ngitap ibore ngini ngeseg, ido ekejauni ayong iyees; eraunete iyees ngisapa ka ngapesur aneni kang, ido arauni ayong Akuj aneni kus." Oitakoi! Emam ngapeleikinit ayong aminiu, nait apeleikinit ayong araut ngolo ekinyoma ka ngolo erworu nguna iyookino. Erae kire. Okoe, oitakoi ibore ngini ti karonon!

72 Ngikiliok ka ngaberu, ai ikiwuaari iwon nakolongit na? ai eyikae iwon? Owua.

Akuwar ngina cie ya, alokicolong ke ecie anen alotooma agule, "ido ebeit ayong agolokin), ekicolong ngolo cici ngolo ebulanakin. Kadau akilip ngarua ngauni kori ngaomwon, abu nait ayong oyiakaun nakibois ngin, erimorit, ido otamatamae, "okoe Akuj," ka abu ayong odoloki nakibois ngina emam pa ayienia ayong nguna kitiyiakina. Abu ayong otema, "Akuj, ikiyia isua nangetakinet ngina ke erot. Ka aripu ayong ebe ejaljalaki ayong. Ariamununit ayong anyarao alosit ngaren, akikatakinio, nait emam pa etiyianakini ayong." Atami nait ebe engolikini ayong Ekapolon kang eteritero anakirionut alokeku ayie, ngina aupitor inges noi akitodol ngina emam tar pa epedoritor inges akikeun apei keju kirikakin akikeun ngina cie, nait emam pa arae inges ngolo jik...abu towuo anguna ka aberu angina alo Nain, ka nait anguna ke esapat angolo atwanit; akitodol ngina Alosio inges tosodi akitap asaduki ngina ayiei alial, ka akisitiyia igogongu ngini ayiei neni keng akiteyiarunia edia ngol. "ejok, lopite ali akaupia ayong? Inyo ationis ka ayong, Ekapolon? Ane atami ayong, 'ejok, amojong ayong. Emam ngapedori ayong akitoyiakin nguna."

73 Ayiei Musa nen, Akuj ngolo pei ejianakini ayong, inges towuo alokeku ayie, alokaru amiat ka ngatomoni yarei.

Ayiei Kaleb, abu towuo alokaru angatomoni kan kaomwon, ka ekileng anakan keng, ka atemar, "abu Yosua kiwaki ekileng lo nakan kang, ngikaru ngatomoni womwon ngulu alunyarosi." Arae nait inges ngikaru ngatomoni kan kauni. Otema, "arae ayong ekile ngolo ajokan tokona ikwa ngina paaran sek." Amen.

Abu ayong otema, "Akuj, kisioni ayong."

Abu ayong otema, "ejok, kingoliu ne, ayong jwijwi..." ido abu ayong oya aberu kang (alo kaku ka ama) oting inges akan, ka ebaibul lo ka ebaibul keng, ka abu ayong otema, "Naminat, arae ayong ngolo etepegana noi. Atubonokini ayong ekuwuam ngolo akwuangan alotooma kang." Abu ayong otema, "atami ayong nguna angikunyuko alokeku ayie. Atami ayong nguna ka Hattie Wright alo kaku ka ama, ka ngidian ngulu cicik. Ka atami ayong nguna abu Akuj kitiyia, itoodiyara ebe erae inges Akuj, ngolo apedori asubun." Aleluyia!

Abu ayong otamu, "akalimokinit inges ayong, ngikaru ngulu alunyarosi, emam ngakaesikini ayong iyong. Emam ngakajali ayong iyong. Emam itunganan ewui alokingaren kon, ngirua daadang ngulu ka akiyar kon. Ayiakaun ayong ka iyong. Ka alotooma akan ngina ka aripirip ngitai na, ebuni akitodol ngina ebunio iyong ayienut akimunono ngina ke etau. Kelunyar nguna, ebuni akikeun ka akikeun.' Ekaru epei kelunyar nguna, abu kitogogongiyo edolit jik, akirimor akwap daadang. Ane abu lo, akijianakin ngina cie na apolon na, ngina edeparit inges."

Abu ayong otema, "Naminat, atingit ayong akan kon. Anguna ka akingarakinio ka ajokis ka Akuj, ngikicamaki ayong arae ngolo etepegana nabo. Kimiekiniae ayong oloma nakimor ngina ka akisikwuarunio na ido olimonoki esibit ngalimonokinitor sek. Kimiekiniae ayong olot ne, etokwuangan mono, ka ocilak erot anguna angitunga; ikec ngasesicia kang ke elope, ajamao kang ke elope toyiakun kwap ngina angaokot, ngakisipiyonoreta kang ke elope toyiakaun kwap ngaokot, kotere alomari kinga ka atemar, 'kiwuapakiniae ayong, ngitunga.'" Erae nguna kire.

Aremokino ayong akingolikin ekile ebala, "kape kitiyia nguna." Aminakinit ayong akingolikin idio tunganan ngini erikokini epite ngolo itiyiaere nguna. Erae jik kire.

74 Ane apaki acie alo kaku, ayiakare isua akim alokwap ane alotooma etaun ngolo apolon ane, abu akim kicuny ekampuni ngolo ka akimiet ngolo a Pfau. Ayiei arionget ngina etiji akim alo Yefasonvile nen. Ka ekone kang, ekile ngolo apolon, ngolo pa anaikinit akim ngina apolon ngina ikoni nen, alosi inges anen, ebala, "kipakakisi ngakipi ngadi ne, ngidian. kipakakisi ngakipi ngadi ne."

Ane buni amotoka ngina cici alo Clarksville nen, "dong, dong, dong, dong," toemi kidiama nen. Ka abu inges tema, abu ngolo epolokit ngakiro ka akim toporu, tema, "kipakakisi ngakipi ngadi ne. kikongkongokisi edirisa ane. kipakakisi ngakipi ngadi nen."

Nait aloyiayie angolol apotu ngikiliok ngulu itutuworitae akisiiria akim alo Louisville. Eliket ngolo apolon ngol ka amadala ewua jik akitodol ngina adolio ngolo ekapolokiniton lokisal ngolo ka amadala. Ngina Alosio amadala kidiama, ayiei inges nakou. Abu kimasa ayep keng eringa ngedolo ama, ka anangar edirisa, tema, "tolomutu kinga, ngidian!" ikec nguna. Abu akim todungeiyo alotooma ngadakikae ngadi.

Meere, "kipakakisi ngakipi ngadi ne. kipakakisi ngakipi ngadi ama." Kiwuakini iyong natameta, ngicie alokalimonokinak angulu aosok alu.

Potu! Apena! Ayieni ayong ebe erae ngayoi. Eirit ayong ka engolik. Akipurio! Erae ekuwuam ngolo akwuangan ngolo iyookino. Ejok Akuj. Ngikataki ne, ngikataki ama; olomasi tooma keng! Eyiei inges ne. Erae anguna kus. Abu Akuj inaki apedor keng lokelesia keng. Meere kipakaki nu ne, kipaka; emam ibore itiyiauni iyong. Kimieki bon! Amen. Ngao! (emam tar ngapedorit ayong akitere anguna kec nabo.)

Amen! Anu elosi iyong akitiyiakin? Angini tunganan iboi ane ilelebatar idiobore.

75 Alosi nait ayong agolokin; acie paki ebeit, kelunyar nguna.

Ilelebar iyong idiobore. Ngipedori iyong akiboi anen ido ngilelebar idiobore. Iyiakatar iyong akiyar tooma kon. Ikipukat iyong akiyar ngin, ido ipukat ekuwuam akiyar ngin.

Kona, imina iyong kilelebar akwap, tomina akwap kori ngiboro ngulu ka akwap. Ikision iyong Akuj.

Imina iyong kilelebar ngakitatameta nguna ke edin alo kelesia ke edio, ngakilipasinei nadi nguna ilimit iyong, itami iyong elosi akilip neni aidio tunganan angini etwanit, kori akiram emusalaba edio. Ikision Akuj iyong.

Ido imina iyong kilelebar edinonut, eringa ro neni emunaara. Erae nguna kire. Erae nguna kire. Ebalaba ebaibul, "alorua angulu esidiok epote araut ngulu edinioko noi, toyiakatar eyiakae ngolo ka akerit Akuj; toyiakatar eyiakae ngolo ka akerit Akuj, nait tongerito apedor: aneni angulu ikote nen tobobong."

Erae kilelebar iyong edin, icianaana iyong; edin bon, daadang nguna. Erae kilelebar iyong ngakitatameta ke edin, emam ngiyieni iyong nguna irworo. Erae kilelebar iyong akwap, imudukana iyong.

Ido nait, nabo, imina iyong kilelebar ekuwuam ngolo akwuangan. Amen. Atami ilelebar iyong ngolo. Ka, erae pa kilelebar iyong, atami ibuni iyong akilelebar. Ido ani kilelebar iyong ekuwuam ngolo akwuangan, inyo iriamu iyong? Iriamu iyong apedor. Iriamu iyong amina. Iriamu iyong aiyorit. "akainakini ayong iyes aiyorit; meere ikwa ngina einia akwap, inges akainia ayong iyes." Iriamu iyong aiyorit. Ikipucakin iyong. Iriamu iyong emacar. Amen. Iriamu iyong akiengun. Iriamu iyong aleliana ngina ngelimun, ka ilelebar asir. Ikisipokin iyong. Oitakoi! Neni irae iyong neni, kaapei ke ekuwuam ngolo akwuangan. Iyiakatar iyong...erae kilelebuna ekuwuam ngolo akwuangan neni kon, "ilunyar iyong anatwanare iloma nakiyar," idarit ayiarun ngina adaadang anakolongit angina esidion.

76 Alotooma akwap ngina ebunit, anguna ke Ekapolon yok Yesu Kristo, ka ngolo abu kingolik inges ebunit anasir ka apolou, "elekuni anam ngikatwak keng." Ngawat nguna ebosito anguna angulu ejotoete alotooma keng epote..."

"ejotoete alotooma keng." Lopite ali ilomaria iyong tooma keng?" anguna ke ekuwuam ke epei ikibatisakinitae iwon tooma nakuwan apei."

"Ilocokinio ngawat nguna ebosito nguna angulu ejotoete alotooma keng ka kisikwuanikinae ka akuwan keng ke elope ngina ka asir, neni ebunio inges akiloun daadang aneni keng."

Tema Yokana, "abu ayong eira etoil anakuj, ngolo abu tema neni kang, 'kigir, "itererengiteo ngulu etwakito ngulu etwakete alotooma Ekapolon..." lopite ali ilomaria iyong tooma? "anguna ke ekuwuam ke epei ikibatisakinitae iwon tooma akuwan apei." "...ngulu etwakete alotooma Ekapolon ameun anen; anierae iyengunete ikec alotisicio kec; ka ikwuapito ikec ngitosicio kec." Um!

Nguna eyakuunitor inges ekuwuam ngolo akwuangan nguna. Okoe, ayienut ngina itererengiteo, erae Yesu ngolo kang! Ayiei ayong tooma keng, ido eyiei inges tooma; Papa tooma keng, ka eyiei inges tooma Papa; ka Papa alotooma kang, ka ayong alotooma keng.

...erae Yesu ngolo kang!

Okoe, oitakoi akiiret ngina ka asir angina ekujuwuana!

Arae ayong ekeruman ngolo ka akiteyario, akagielit Akuj,

Akaurit ekuwuam, ngina ekelotarere alotooma ngaokot keng.

Amen. Emam pa apedori ayong agielanar inges. Oitakoi!

Ngamoru nguna arengak noi nguna epol egielit ka ngamoru nguna enyaritae dayamon, ka esabu ke epuesa,

Ilelebasi ngasadukui keng nguna ingadaere ngisilinga, eyiakatar inges ebari ngolo etiono akipimun.

Anierae arae ayong ikoku ngini ke ekabaka!

Arae ayong ikoku ngini ke ekabaka!

Kaapei ka Yesu ekalakunan kang,

Inges eketaraunit ayong ikoku ke ekabaka!

Amen ka amen. Emam pa apedori ayong akilocunio inges iciebore. Ayiakatar ayong ngakigiret ngaarei kori naguni...

Anen nait, eyiei akigiret acie ne. Ngina ilelebatar iyong ekuwuam ngolo akwuangan, ngiboro ngulu iyiakatar iyong ngulu. Inyo bo nait iyong, aneni ka Akuj? Irae iyong itunganan ngini ka akwap ka acie. Ayieni ayong ebe aeka esaa, nait emam ngeekarit anguna anu. Itunganan ngini gela! Okoe!

Ikirae iwon ngikawuotok ka ngigelaanotin ane,

Iwaritae iwon etaun ngolo ebuni,

Ebunit atuba ngina ka akiyar,

Acunar ngiboro keng ngulu epol egielit lore.

77 Apupi ayong ngakipi ipakasi alokeku ayie anangolol Ohio, ngina araakar ayong ekalimonokinan ngolo sorokit, esibite ngikaru ngatomon yarei ka ngikan, oewo eete ngol ka ama. Ido abu eira, abu engoliya kidiama kang, ido abu eira etoil ngolo abu, tema, "kingoliya kidiama." Ane abu akica ngin apolon bu eneneuno jik alokeku ayie, bu ebunit neni kang, ka atemar, "Ikwa ngina eyakuunitere Yokana alimor abunore a Kristo ngina esiaunan, iyikaunor iyong eemut ngolo elimori abunore a Kristo ngina angaarei."

Okoe, lopite ali anupia yong nguna? Nait abu kitiyakin ikongina pei. Ka nakuwar na enokete ngakimia nguna ka akisikwuarunio irimorito ka irimorito akwap. Abu ekelesia ngolo apolon ngolo elakunitae ngolo ka Akuj kikeun anakibois angin, ka ngatukonokineta nguna apolok nguna ka akitangale, ka ngaanyunyunueta, ka ngaumonokineta, ka ngakujuwuanisia, itoodiyarito abunore.

78 Irae iyong itunganan ngini ka akwap ka acie, ka irae iyong igelaanot. Itiyiae iyong ngiboro ngulu itegelikina, ngulu egelaaka aneni angulu sek itiyiae iyong. Emam ngitiyiae ngiboro ikwa sek iminar iyong akitiyia. Ngitunga... ekuwuam ngolo akwuangan, ngina ebunio neni kon, ka kilelebunotor iyong ekuwuam ngolo akwuangan, ibuni iyong akikamisiyar ngiboro ngulu ka akwap. Kikamisiya ngiboro ngulu epedorete akispiyor iyong. Kikamisiya. Torau nait isubuna ngini itiyiae ngiboro ngulu itegelikina aneni angulu itiyiaete ngulu cie, ikoku aibatat ngini ngotor, aneni kec, ikoku a egole ngini keponi tobekunae alokai ka akokor; ngina alimonokinit ayong, ka ngina igurokinia egole akai keng. Irae iyong isubuna ngini itakani alopite angolo ikieniyieta ngitunga, aneni kec.

Nait, oitakoi, ilosi alorot angolo ke ekabaka! Amen. Okoe, erae erot ngolo elosi nakuj. Ido etipeiyorit ayong alorot angolo ke ekabaka.

Tema, "kingolik ekacalan ngol, ibatat ngini ngotor. Ekalimonokinan ngolo acalan ngol."

79 Abu ekalimonokinan ngolo a Methodiste ngolo eyienara tema neni ke ekile nakolongit na, alotooma Louisville, tema, "ekeburit ayong akingarakin Lokaato Billy, nait iyieni iyong nguna etiyiakini ayong a? erae ayong akikiar edokole kang kidiama." Ngebeit iyong kikia edolole kon kinga anguna kang.

Abu inges kitopoloiyo akiyar keng anguna kang.amen!...?... akitipeorit ca alorot angolo ke ekabaka, daadang nguna. Oitakoi! Kilelebas ke ekuwuam keng! Ikiurite ekuwuam keng! Ikilotaritetei alotooma ngaokot keng! Aleluyia! Tolakara!

Ka nait ibore icie, kan inyo, inyo ikiinakin itiyong akitiyia nguna? Eringa iyong irae itunganan, nait inyo ikiinakin itiyong akitiyia nguna? Erae anierae ebe ibunit iyong, iyong, ebunit ekuwuam kon alokidiana. Erae Akuj alotooma kon.

80 Ngina alosio ayong ama Roma, abu ayong oripu ebe ikec, angini tunganan, ayiakatar ekuwuam ngolo a Roma. Ngina alosio ayong Greece, ayiakatar ikec daadang ekuwuam ngolo a Greece. Abu olot England; ayiakatar ikec daadang ekuwuam ngolo a England. Ngina ilosio iyong nakiboisio, iriamuni iyong...toriamuni nait ekuwuam ngolo ka Amerika; erae ngolo aronon noi.

Ngina alosio ayong naturukanin nguna enukeneneo ngikatwak alo San Angelo alo Roma, ayiakatar ikec emacar nen, "okoe, ngaberu nguna ka America, tonapa ngilowui, akeria ngikatwak." Ekuwuam ngolo ka Amerika.

Toanyuwa ikec edokunete anakandeke, ka ngilowui kec ngulu cicik ngul, ka ngini tunganan daadang ite ikec, ka ane buni aberu Amerika. Erae ngol ekuwuam ngolo ka Amerika. Ipedori iyong alemor neni ebunit inges; edia, ngolo enapit, erikit alo kaku keng iingok ngini cakum toyiei ekuno lokume. Erae nguna kire. Okoe, ee, erae inges...inges, erae inges Amerika, aberu ngina enyaritae Amerika; totiyiar kwap, iyieni iyong, tolosi ke ekinis ikongina. Kan inyo? Eyiakatar inges ekuwuam ngolo ka Amerika. Nait abala Yesu, abu kiteyienia eremokino inges akolongit, abu inges tema, "irae iyong ngini ibunit alokwap ane. Abunit ayong alokidiana."

Ka ani kiriamunit iyong ekuwuam ngolo a Kristo alotooma kon, ebunit iyong alokidiana, irae nait iyong egelaanot ane.

Nait iyiakatar eyiakae ngolo ka akibois angina ibunitor iyong. Nguna ikec ikatakinit ayong alimun.

81 Ebuni ngolo Roma, tokoik akou keng; ka ebuni ngolo a Germany ne; buni ngolo ka Amerika nen. Kan inyo? Iyakatar inges ngikwuamin angakiboisio anguna iponitotor iyese.

Nguna ikec ikiinakineto iwon egelaakae noi anakwap. Ibunit iyong alokidiana. Ikiuritaeyong. Iraeyong ngolo ka apukan ka acie. Inupit iyong nguna? Neni erae ekuwuam ngolo akwuangan neni, erae akitoraun iyong ngolo ka apukan ka Akuj.

Anen nait, erae kiraeyong ngolo ka apukan ka Akuj, lopite ali ikiinakinia iyong akitiyia? Ikwa ngina itiyiaa Akuj anapukan keng. Kona, lopite ali itiyiaa Akuj anapukan keng? Erae akwuangis, akiyookino, asegis ngina ke etame, asegis ngina angatameta; apedor ka amina, akiwarit ngulu eolito, akitangale ngikadekak, akitiyia ngakujuwuanisia, akitiyia ngiboro ngulu apolok. Anen nait, aneni ka akwap esibit iyong ngini ikikoporito ngikerep, ido ebase ikec, "aporosi ngitunga ngul ngatameta." Ite iyong a? nait irae iyong itunganan ngini ka apukan.

82 Apei kigiret nabo, erae kicamito iyese akigirakin kwap, Yokana ekek ngitomon ka ngiarei engaet ngolo angatomoni yarei ka ngimwon. Kimiekinae okotaki iyese atipei. Tema Yesu:

...erae kecakakin ekinyomit ngolo ke emomwuai kwap...erae pa ketwana, emam ngeyauni nabo akiyiar acie.

Kona, toanyu, apei limunet ngina golokinet. Ka totamunito, anen nait, erae jik akilo daadang...kona, neni kus ngitunga, erae jik nguna epolok noi ka nguna itana, ka ibore ngini ikireiyari ka ebeit jik, iyong ariamun ekuwuam ngolo akwuangan yokona. Anierae, erae pa kiriamu iyong, emam ngibuni iyong nayiarun. Kona toanyuwasi. Emam ngepedori Akuj akibil ngikisila keng. Ikiyieni iwon nguna. Iwuapit inges ngikisila keng.

Kona, ecokit ngolo ke emomwuai, kori ekidikidi, ikiyai iwon, ikwa ngina alimunitor Yesu ka ama. Ee ro bo ca, ekidikidi, alotooma ebaibul, asiomi ayong nguna nakolongit na, edodarit neni ke ekitoe angolo itiyiaere ngiusi kori edio kabila daadang ngolo ke ekinyomit, nait, emomwuae ngolo angaganoi, emomwuae ngolo itiyiaere ebiya, ikidikidi, kori idiobore daadang, erae ekinyomit. Nait ngina edoyio ekinyomit ngolo angaganoi, kori ecokit ngolo ke ekidikidi, erauni ngolo edolit ikwa ngina eyiakar inges, ka kiwuaki iyong kwap, ka ani ekinyomit ngol...

Erae keyiakar akiyiar ngina erucorit jik ngaren. Elomari tooma tokona, touriyar alotooma atorom; ka abongun nabo kwap, ka alosit kidiana nabo; ka abongun kwap nabo. Erae akiyiar ngina erucorit jik ngaren.

Erae pa keyiakar ekinyomit ngol ekurut ngolo ka akiyiar alotooma keng, ngemisitaey tar kibus inges ikwai, emam ngeyiaruni. Ebongori kwap ka abosiyar, ido ikec nguna. Atiakat keng, ngakabototwua, epedorete araun eboliya ka ngiboro ngicie analup. Nait ani sek kiyiaritor inges, emam ngeyiar pa keyiakatar akiyiar ngina erucorit jik ngaren alotooma keng. Angini tunganan ayieni nguna. Emam jik ngipedori iyong.

83 Epedorete ngikiliok ngiarei ayiakaun, epei aneni keng ikwuaanasi jik ka ngolo cie, ikwuan jik ikec daadang. Epedori epei aneni kec araut ekile ngolo ajokan, epedori inges akitiyia ngiticisio ngulu ajokak, epedori akitiyia nguna alalak; nait ani pa keyiakar ekile ngolo akiyiar ngina erucorit jik ngaren aneni keng, emam ngeyiaruni anayiarun. Emam ngepedori inges akitiyia nguna; emam ibore iyiei nen ayiarun. Emam ibore eyauni inges kidiana, emam akiyiar. Angun, kitee iyong, lokaato kang ngolo minat, nakaato kang ngina minat, erae pa kiuritaey itunganan ngina angaarei, emam epite ngolo ebongunio inges tooma napukan na. Emam ngepedori inges, "erae kecakakin ekinyomit ngolo angaganoi lo nalup ido totwana." Erworo inges nguna ikamunito elope. Nait ayiakatar inges, meere akiyiar ngina erucorit jik ngaren, ayiakatar inges akiyiar ngina ruba; ka akiyiar ngina abu inges ikiinaki iyong, kotere iyong iyikaunotor ekabila ngolo pei ka akiyiar angin.

Kona, erae kiyiakatar iyong akiyiar ngina aitunganan, ngina itemokino akisirimit iyong ka akingobel, "inges ngina eyiari alotooma akitalakario etwanit eringa eyiari," emam ngiyiaruni iyong. Imina iyong torae apese ngina iyianara alosukul, imina iyong torae apese ngina iyianara anabolia angina angakadia anarionget kus, imina iyong torae aberu ngina inapit ejok alotooma ebuku, imina iyong kibus noi, imina torae ngini idukuk ejok, imina iyong torae akuj ngina emai lokile kon, imina iyong torae ngiboro daadang, neni, erae ngun nguna ajokak, nait, nakaato, erae pa kiyiakatar iyong ekuwuam ngolo akwuangan alotooma kon, ngolo erae akiyiar ngina ruba, anangetakinet ke erot edaun iyong.

Ka emam ngamisit ayong neni ikoni iyong kori neni ikote ngiboro lu, kori epite ngolo ngikiyenere kori ngolo ikiyenere iyong, epite ngolo ibusia kori ingotora iyong, erae kiriamunit iyong akiyiar ngina ruba, anen ebuni iyong akiyiar ngikaru ka ngikaru ka ngikaru ka ngikaru.

84 Ngina engopiyaria elap ka ngikacer, ido kiyalolongikin akwap neni angimoru ka ngadeudewui, ka ngini bore daadang, emam, emam nabo, ido kiteritero akwap ikwa ekile ngolo ameran ebunit lore nakwua, ido towuout ngikacer anokun, tosodete acakun anakuj, tosodi elap araun ngaokot, ka akolong arengiyar ka

akiwua ereet keng, ngina ingolikiniata lokoku ai tunganan ebunit, inokuni iyong alotooma akiyookino a Yesu Kristo, alomun analial ikwa asorokit, aberu ngina ebusan, akiriamun ke erukitos kon, ido toyiara ngikaru ka ngikaru ngikaru ka ngikaru ngikaru ka ngikaru, ka nganyameta daadang nguna ruba ibuni iyong akiyar. Nguna eyiakar ekuwuam ngolo akwuangan

85 Kipupunit iyong akiriyario ngina aditan, ngibeleiyo nawae.

Inyo ekuwuam ngolo akwuangan? Akuj alotooma kon. Inyo etic keng? Arucor etic keng alokiding ngitunga keng; akimorikin ekelesia keng ayaun ekelesia nakibois anakolongit ana, akiteekar adepar ngolo a Luther, Methodiste, ka ata Pentekoste, nakibois ngina ka akitaraunio ngidwe ka ajokis ngina eurupoori. Ebe, ngina ebunio atiaiket ngina ke ekelesia, ngina enunio ekuwuam tooma ekelesia lo ane, eyiaruni jik; ka eyauni; eyauni daadang ngulu elakunitae ngulu atapito ekuwuam ngol.

Ngulu a Luther ngulu apotu towua anen ka akica daadang ngina ayiakatar ikec, alotooma akitojokio; ngulu a Methodiste ngul ngulu apotu kimasakinis kwap, tosodetei abukokin ngakipi loreetin kec, aneni ke ekuwuam angolo aramit ikec alotooma akitokwuangunio; ngulu a Pentekoste ngul ngulu ebe apotu kirimito alorotin ka tonyarae ikec ebe "ngangajepa-louko," ka, okoe, "ngulu iburiburete erwor," ka "alotooma angajep ngina angatapemo," ka nguna daadang; epote ikec daadang akiwuo alotooma akiyookino, alongaren Akuj anakolongit angin, kire jik ikwa ngina ewuaari ebaibul ane. Erae kikinupito iyees ayong araut eketiyan...ikinyarito iyees ayong ekadwuaran keng; emam nganyara ayong ikongina. Nait, topupokisi, akalimokinit ayong iyees alokiro ke Ekapolon. Ikec ngulu eyiakasi tooma Kristo ikec eyauni Akuj kaapei ka inges ana bongun keng, anayiarun, ka ikec ngulu bon eyiakasi tooma Kristo.

Lopite ali elomarere iwon tooma Kristo, ngitunga?

86 "Anguna ka akitatam ka apei angina ke edin ikimorikinitae iwon daadang tooma a"? Emam.

"Anguna ka akimala ka apei ikiriunio iwon daadang tooma a"? Emam.

"Anguna angakipi angapei ikibatisakinitae iwon daadang tooma a"? Emam.

Kori, "Anguna ke edin ke epei ikisidiniikinitoe daadang tooma a"? Emam.

Nait, "Anguna..." Ngikorinto ngolo ke epei ekek ngitomon ka ngiarei engaet ngolo angitomon ka ngiuni, "Anguna ke ekuwuam ke epei," ekuwuam ngolo akwuangan, ekuwuam ngolo ka Akuj, "iwon daadang..." ngulu a Methodiste, Batiste, Luther, ngulu ke ekelesia angikasikou, "toloto anakica, ikwa ngina eyiakar inges nakica, ikiyiakar iwon akimor kaapei, ido ngaokot a Yesu Kristo, lokoku ka Akuj, ikitokwuangunuyete iwon alotooma adio mamaku akiyookino."

Anguna ke ekuwuam ke epei ikibatisakinitae iwon daadang tooma nakuwan apei, ka ikitoraun ngikerumak ngulu ka ajokis keng."

87 Emam ngilosu iyong lotube. "inges ngini iirari ngakiro kang ido akinup." Emam itunganan enupi akitodol ngina eriamunia inges ekuwuam ngolo akwuangan. "Ido tonup neni angolo ekeyakuuni ayong," ngina eteyianiyaria ekuwuam ngolo akwuangan nguna ka ayiarun keng. "Eyiakatar akiyar ngina ruba, ido emam ngebuni tooma lotube, nait alunyar anatwanare aloma nakiyar." Inyo? Emam ngikamuni iyong etube. Emam ngibuni iyong akiwuo alongaren ekicolong ngolo akwuangan ngolo ka etube.

Iriamakin iyong ke etube kon ane pei ane. Ilunyar iyong alotube kon ngina ilunyaror iyong ka atemar, "emam adio jokis eyiei ayong, ido asiomit kang emam epaida. Ekapolon, tolongu tooma kang, ido ikiya ayong ka ikirik ayong, Ekapolon. Emam ngamisit ayong nguna ebala akwap ngina ikerepikinit na. Torikoe ayong, Ekapolon, ke ekuwuam kon." Itubon nait iyong. Itubokin iyong elope irae ebangaanot anguna a Kristo, ido, alotooma akiyookino keng, anakolongit angin ikiponi iwon akiwuo ngetwakio nabo alotooma akikwuanu keng.

88 Epei rot bon. Lopite ali? "Anguna ke ekuwuam ke epei ikibatisakinitae iwon daadang tooma akuwan apei." Ido ani iyiei iyong tooma akuwan ngin, adau etube atubokin akuwan ngin, ido icamu iyong inges ikwa ekenyikaran angoit ka Akuj anguna angasesicia kon.

Tema iyong, "itiyia yong nguna, Lokaato Branham."

Anen nait, erae kebongunit ekuwuam ngolo akwuangan ido ikiinaki iyong akipucet ikwa emacar, ekuwuam ngolo inges ikiyauni iyong tooma nakuwan a Kristo. Tobobong lowae yie, ka irae iyong isubuna ngini kitete alotooma Kristo Yesu. "ilunyar iyong anatwanare nakiyar. Alunyarosi ngiboro ngulu ngorok, ido ikitetena iyong alotooma Kristo!" Amen!

Okoe, okoe, kimiekinae ekemaima iyong, lokaato kang ka nakaato kang nakristayot. Ngicamaki akisikwuarunio na ikidepa iyong. Ebeit iyong toriamu ekuwuam ngolo akwuangan. Inyo inges? Ekuwuam ngolo ka Akuj. Inyo ayaunitere inges? Akirik iyong, akiten iyong, akilelebikin iyong, akitokwuangun iyong, anyaraun iyong kinga, tooma lokelesia.

Inyo ekelesia, inyo apolou ka akiroit ebe ekelesia? "erae apolou keng ngulu anyaraun kinga, ngulu atiakun." Okoe, lopite ngolo apedoria ayong alemun akou ka akirot anen tokona! Ngulu anyaraun kinga, ngulu atiakun," meere ngulu ka akwap ana, ngulu elwaka anakwap, ekawuoton ka egelaanot, ngulu elimorito ebe ane emam isua etaun ngolo anakwap ngolo ikiburit isua akibooyio. Oitakoi!

89 Ikwa ngina awuoseta Abraham, ka Isaka, ka Yakobo, ibooyiete aloemae anakwap. Alimorito ikec ebe erae ikec ngikawuotok ka ngigelaanot, ikinyomit ngolo ka akirumet, ekeruman alo kaku ka ama; papa, ekeruman. Ikirae iwon ngikinyom kec. "ido ewarito ikec etaun ngolo arae ekadukon ka ngolo etiyiauni arae Akuj." Amen. Iwarito ikec.

Ido, nakolongit na, eringa ekinyomit kec iwarit etaun ngolo ebunit, ebala, "emam ngacamit ayong akiriamari ka akwap na. Emam ibore eitanit ayong anakwap ana. Acamit ayong, ewarit ayong etaun ngolo edukitoe angaruwatatain angaomwon ka togogong noi. Ewarit ayong etaun ngolo eyiakatar akiyar ngina ruba, ngolo emam ngedoyoria akolong, ngolo emam ngemojongere, neni emameun araci ngina itoodiyarit akigoro ngina enenekinitoe nagoliet ngina ke epuke, kori alial alowae angolo ke ekaamukut. Ewarit ayong ere ngolo, ngolo erae Akuj ekadukon ka eketiyiaunan keng."

90 Eyiei erot epei bon ngolo riamunet inges. "Ayiei amoru ngina abu topuanyun alomoru, emam ngakan epuanyunito, ngina abu kikokoriun tooma nakwap ka akiri ar inges, ido abu kikoki ngakiria nguna angimowmua...kori ngamilo analosia anguna eramere ngimomwua." Kimiekisi amoru ngin, Kristo Yesu; amoru ngina esigukinan neni ka akwap, amoru ngina ka asekit, amoru ngina akienare, amoru ngina esigukinan aneni ke ekelesia; nait amoru ngina epol egielit ka ngina erae esipak neni ke ekanupan, amoru ngina ka akiikinet, amoru ngina ka akiengun. Oitakoi!

Akiengun! Ayieni ayong ebe alunyar ayong anatwanare nakiyar. Eyengu etau kang. Okoe! "Potu neni kang iyes daadang ngulu itaarittoi ka ngulu inuwasi, ido ainakini ayong akiengun lotai kus." "aanyunet ngina ebeit tolimitere nguna eroko," elimokini ekadwuan Maria. Erauni aanyunet, kire, erauni. Nait erauni akiikinet. Erauni amina. Erauni akisimwonikinio. Erauni idiobore ngini iyienuni iyong ebe ilunyar iyong anatwanare iloma nakiyar.

91 Lokaato kang, nakaato kang; ikwa lokaato kon, ikwa eketiyan kon alotooma Kristo, kimiekinae ekemaima iyong, ikwa etau kang daadang. Ngicamaki nu itorete kidiama kon, kori elunyarosi alosiep kon, kori kwap kon. Kijiau tooma etau kon, ido irauni iyong itunganan ngini elakara anakwap.

Emam ngekeikinit ayong iyong ebe iriamuni iyong ngisilinga apei bunget. Emam jik. Lokaato Leo, atami alalak tokona nguna ikote neni nguna iyanakinio ngitunga, "ngisilinga apei bunget," ngiboro ngulu apotu ngulu egelegelea temasi. "kirae iyong ekristayot, iriamuni iyong ngisilinga apei bunget ka irauni iyong ekile ngolo abaran." Emam ngekeikinit ayong iyes ibore kongin.

Ekeikinit ayong iyes nu, ibore ipei bon ngini ekeikini ayong iyes: Akiteyiaro keng. Etemokino ajokij keng anguna ka adio kikatakinio adaadang.

92 Ngitunga ngulu a Pentekoste, emam tar pa acamit ikec ibore ngini ayiakatar ikec. Kona akirworo nguna ikamunito ngikangabunge a? Emam pa acamito ikec ibore ngini ayiakatar ikec, nakaato Angie.

Ekeburit ayong akiirar iyong ka nakaato Gertie iewosi, apei alotooma ngarua nu (ai eyiei inges?), Esabit ngolo ke ere ngolo ebunit, apei alotooma ngarua nu. Adaun ikec neni lala alunyar alo deres ameun. Oitakoi!

Emam pa engitasi ikec ngiboro ngulu apolok. Emam pa engitasi ikec ngisilinga. Kan inyo, tema Petero, "amameotor ayong esabu ke epuesa, bait nguna ayiakar ayong, akainakini ayong iyong."

Ido atemari ayong nakuwar na, ngikonei. Aleliano, amina, akiikinet, ngina ayiakatar ayong anguna a Kristo ka ayiarun keng, nguna ayiakar ayong, akainakini ayong iyong; akainakini ayong iyong, ikwa ngidwe ngulu ka Akuj.

Ido bua iyong kiboi alomusalaba erae kikinyarit iyong Akuj, ido nginyoununui. Ani ipote iyes akuwar ngina ataparacu, ipote iyes acie paki alomar tooma ne ka akiboi akitodol ngina edaunor, kori bu kidiama ka ikilosu isua akilip ka akidokokin ngakan neni kon. Kape...akinapet ngina ke ebaibul ngina, akidokokin ngakan neni kec anguna ke ekuwuam angolo akwuangan. Ka anen nait ikilosu iwon, kapesi loreria kus... erae kiboi iyong anen, erae kiboi iyong akuwar daadang, kiboi, akolongit ngina etupakini, kiboi akolongit ngina etupakini, kiboi ngarua nguna eyengunitere, kiboi akitodol akolongit ngina esiaunan alokaru, ka kiboi, kiboi akitodol.

Ebe, daadang nguna icikakinio iwon nguna ikamunito akuwar ngina ataparacu, akitoodikinit iyes alo baibul nguna ebeit potu, epote. Ido ngina ebunio, emam nait ngisiitanin nguna etemokin akisician...eyieni iyong ebe ilunyar iyong anatwanare alomar nakiyar. Irae iyong isubuna ngini kitete alotooma Kristo Yesu. Eruunete ngikaadongoi ngulu anakuj.

93 Lokaato Othal, akalimokinit ayong iyong, ikiwuakini iyong nakim. Eyiei edia iboi ane, ka lokaato kang, arae ngol ecokorat tolosi totingite ngatomian, iwarit ekile alokoona, idiotunganan ngini iyelari inges ngadam. Ka anu apotu kitiyiaun? Apei kolongit abu kingoliya ido tonup neni ka akiyar. Ka abu tolot ngaren. Ewuapit inges ngamoreta kang. Ka ekile ngolo ecianaana lo, ngolo emamkar akimuj ngina itemokino, ido apereperet ka enapanakin namoni anawae ke eema, enyमित akoro ka akure. Ido apei kolongit buni ekuwuam angolo akwuangan. Okoe, lokaato kang, abu ikilocoki iyong, emam pa abu ikilocoki a? abu ayau akiyar, ka alemar atwanare nawae. Tonyounete ngiman, tosodi amina alomun tooma. Oitakoi! Tocakaras amoitanut ka eburā; buni akiyar ngina kitete tooma.

Kingoliu ne neni angicie kiruanaki ngicie, ngicie kiruanaki ngicie, ka kinga anen. Okoe, ngikaadongoi ngulu anakuj eruosi! Ngikonei, emam epite ngolo alimunio ayong inges.

94 Topupokisi, kotere aesikini ayong nu, erae kinupito iyes ayienaanut kang, ikwa eketiyan a Kristo, ka ekataki ayong akitoodikin inges alotooma ebaibul ka Akuj ebe erae nguna akire. Ka ani kesibito ngakiro kang nguna itegelikina iwadio alotooma nguna ikamunito nu, kingolik apotu ngin alotooma akwap ngina ka aosou. Kitee arait, ebe epir lo ngolo ka akim ngolo abu torikite ngidwe a Isreal, kitee arait ngina erauni inges. Kitee nguna itiyiae inges, nguna irworo inges.

Meere ayong erworo; erae inges irworo aneni kang, kiteete iyes. Meere ayong ete ngakitapaeta; erae inges irworo aneni kus. Meere ayong etangale ngikadekak; erae inges ngolo eyiei tooma kus. Meere ayong alimonokini; arae ayong ekabwalabwalat ngolo esidi, ka aemit anatametai ana pei ana, nait erae inges irworo. Emam ngayieni ayong akirot; nait eyieni inges. Ikec nguna. Ikec nguna. Neni erae inges neni.

Ka inges nait ngolo. Ido emalaika ngolo pei ka Akuj ngol eyiei ne tooma aduketait na nakuwar na. okoe, epite ngolo aminar ayong inges!

95 Kona ngiyai ecamito ariamun ekuwuam angolo akwuangan? Toripiripa akiyar kus. Ngiyai ngeriamuna inges, ido kiitanito? Kikiasi ngakan kus, temasi, "Lokaato Branham, acukulul ngina ke etau kang, acamit ayong ariamun ekuwuam angolo akwuangan." Ikiterereng iyong Akuj, aiwadio adaadang.

Ngiyai aneni kus ariamut inges, ido tocamito alosit ikwa ngina itiyiaata ikec alotooma Ngitisicio angikiakia ekek ngiomwon, ka atemar, "Okoe Ekapolon, Okoe Ekapolon, toriyo akan kon kitangaleu, ka akitoodiyar nganyununuyeta ka ngakujuwuanisia alokiro alokoku kon angolo akwuangan Yesu, ka ikiinaki ayong aittinyu daadang ka amina, akirworor, ka akilelebio ngina kitete a"? Ee, elo ngolo kang, dang. Akuj, inakinae ayong.

Ejuuruoto, alotooma acukulul ngina ka akikinyoma, angini tunganan totingite akiitanit alo tau keng.

96 Ekapolon Yesu, ikigolokini isua akimor ngina cici na nakuwar na, kelunyar akimor anakiroto ka ekuwuam angolo akwuangan. Epite ngolo ikitererengio inges iwon ka abukokin lotai yok akimiet ngina ka akirot keng! Eyiakasi ngikejiaanakinak, eyia ngikiliok ne ngulu ayia lolote daadang ngolo ka akiyar, ngulu eira ka aanyut ebe ejok Ekapolon. Ikiyeni tokona isua neni erae ekuwuam angolo akwuangan, akiikinet ngina ka Akuj. Erae akiyar ngina ruba neni angikalalak angulu enupete.

Ka ikiyeni isua ebe arae ekuwuam angolo akwuangan ekuwuam ngolo a Yesu Kristo iniyakunitae, ka eyiei inges tooma isua nakolongit na. Ikwa ngina ayiakar Akuj kidiana kosi, alotooma epir ngolo ka akim; ido abu nait tolosete ka isua, alotooma a...akuwan ngina anyaritae Emmanuel, "Akuj ka iwon"; ka tokona eyiei inges tooma kosi, anguna ke ekuwuam angolo akwuangan, Akuj alotooma kosi. Okoe!

Tema Yesu, "Anakolongit angin iyienunete iyes ebe ayiei ayong tooma Papa, ka iyes tooma kang, ka ayiei ayong tooma kus. Imisiikinetete iyes anakolongit angin. Anierae, iyiakasi iyes nakwap ngina ka akirionut, atemar, kona, nait anakolongit angin imisiikinetete iyes."

97 Papa, emam pa etocaunio ka kitodoloi, anierae kemam robo nait ngini eyiakaunere isua anupit. Nait ngitisicio ka Akuj daadang ipukat anupit. Ka anupit alotooma akirot kon, alotooma aanyunet ngina ke ekuwuam angolo akwuangan ngolo ikiyeni isua tokona, elipit ayong ebe ngolo tau ane ikilelebikin ekuwuam angolo akwuangan. Ngulu emamkatar inges, ido tonyamite akoro anguna keng, totamunito... ikitemari neni kec, Ekapolon, ikwa lo ngolo etemarit iyong, "ikitererengitoe iyes ngina ikinyamitor iyes akoro ka akure. Ikilelebikini iyes." Erae ngina akiikinet. Ka erae tar arerengu ikinyamit akoro. Erae tar arerengu ayienut ebe erwor Akuj neni kon, anierae abala ebe, "Emam itunganan ibuni neni kang erae pa eyauni Papa kang neni kang."

Ido, Ekapolon, ikec ngulu epoolorito ane, ekiarito ikec ngakan kec. Ekiarit ayong nakang. Okoe Ekapolon, inakinae isua agogongu, inakinae isua apedor ariyoria akan neni Kristo Yesu kon angolo akwuangan, kotere nganyununuyeta ka ngakujuwuanisia itiyiakin, kotere erauni akijianakin ngina cukul, ibore ngini apolon ngini emam ngetakanuna mono. Inakinae isua aittinyu ka amina, akirwor neni angitunga. Tokoraki nguna, Ekapolon. Toyiakaun ka isua alotooma ngiboro daadang, ikilipa isua alokiro a Yesu.

98 Ka taparacu nakwuare, Ekapolon, kerae bu ekuwuam ngolo ekusi noi ngol, tocakun tooma naduketait na, kotere erauni akolongit ngina a Pentekoste acie. Adaun apetakin akisiakinet. Itemokino ngini bore daadang. Eyaritae ecuugat, eyaritae ngulu atumak, eyaritae ngimeesekin; itemokinitoe emesa, ijiaunitae ngipeyok. Okoe Ekapolon, kiyaku alacakinio ngina a Pentekoste, taparacu nakwuare, tooma naduketait na, ido kilelebig ngolo tau daadang ke ebatisimu angolo ke ekuwuam angolo akwuangan. Tokoraki nguna, Papa. Ikilipit isua nguna, alokiro a Yesu. Amen.

Ikiponi iwon akisisauni ngiboro ngulu alalak,

Ikiyiakaunor iwon adungu ngina itiyiaunitae ke egolit,

Acie paki ngaunoi aliput,

Ikiponi iwon aeokin ka acala ka akidonga,

Ebuni Imesek amietar ngakiyo yok;

Ikiponi iwon ayiakaunor esabit ngolo apolon toumokina ngolo ebongunere lore,

Ngikaru ngalipio ngatomon ngulu esiaunak. (Amen.)

Ngaokot nguna epol egielit nguna alokoku ka Akuj ke elope etesegut ka etokwuangut

Ngitunga ngulu eumokina anguna ke ekiro keng ka enyaritae ateran.

Tar kejalitae ane ka tojamakinitae, apei kolongit eyauni Ekapolon

Ngulu eseunitae ngul alootoma ngidorin, ka erae ngun nguna iloito ibore daadang.



www.messagehub.info

Ngalimonokineta nguna a

William Marrion Buranam

"...alorua angulu ke etoil..." Apuk. 10:7